

ئۇيغۇر ھازىرقى زامان ئائىلىلىق شائىرلىرىنىڭ شېئىرلىرىدىن تەمىنلەپ

ئابدۇخالىق ئۇيغۇر

ئاجىل



شىنجاڭ خەلق نەشرىياتى

ئابدۇخالىق ئۇيغۇر
لۇتپۇللا مۇتەللىپ
نەمىشېھت ئەرمىيا ئېلى سايرامى
ئابدۇرېھىم ئۆتكۈر
تېيىپجان ئېلىيېف
مۇھەممەد رەھىم
مۇھەممەتجان راشىدىن
بوغدا ئابدۇللا
قەدىمىي يارغولدا كەچ كۈز
روزى سايىت
ئاسمانجان ساۋۇت
ئاجىل
يىللارغا جاۋاب
ئالدىدا
ئۆمۈر مەنزىللىرى
تۈگىمەس ناخشا
جان تەسەددۇق
ئانا تاغلار
ئانا تىلىم — زەر تىلىم
زېمىن قەسدىسى

ISBN 978-7-228-11689-8



9 787228 116898 >

定价: 12.00 元




ئۇيغۇر تىلدىكى زامان ئاتاقلىق شائىرلىرىنىڭ شېئىرلىرىدىن تەمىناتلىرى



ئابدۇخالىق ئۇيغۇر

ئاچىل



شىنجاڭ خەلق نەشرىياتى



图书在版编目(CIP)数据

绽开吧：维吾尔文/阿布都哈里克著. —乌鲁木齐：
新疆人民出版社，2008.5（2009.2 重印）
ISBN 978-7-228-11689-8

I. 绽… II. 阿… III. 诗歌—作品集—中国—当代—
维吾尔语（中国少数民族语言）IV. I 227

中国版本图书馆 CIP 数据核字（2008）第 081057 号

作者	阿布都哈里克·维吾尔
编者	马合木提·再依地，马合木提·艾克拜尔， 司马义·铁木尔，牙里坤·肉孜
责任编辑	巴力江·孜帕尔
责任校对	古丽夏尔·尼格买提
特约校对	阿依古丽·亚森
封面设计	艾克拜尔·沙力
出版发行	新疆人民出版社
地址	乌鲁木齐市解放南路 348 号
电话	0991-2827472
邮政编码	830001
印刷	新疆新华印刷二厂
经销	新疆维吾尔自治区新华书店
开本	880×1230 毫米 1/32
印张	3.875
插页	4
版次	2008 年 7 月第 1 版
印次	2009 年 2 月第 2 次印刷
印数	5001—8000 册
定价	12.00 元

نەشرىياتتىن

شائىر ئابدۇخالىق ئۇيغۇر 1901 - يىلى 2 - ئاينىڭ 9 - كۈنى تۇر - پان شەھىرىدە ئابدۇراخمان مەخسۇم ھاجى ئىسىملىك ئابۇيۇق سودى - گەر ئائىلىسىدە دۇنياغا كەلگەن . ئۇ بالىلىق چاغلىرىدا دىنىي مەكتەپتە ئوقۇپ كلاسسىك ئەدەبىيات نەمۇنىلىرى بىلەن ئۇچراشقان . 1916 - يى - لى دادىسى مەجىت ھاجى بىلەن بىللە رۇسىيىگە چىقىپ شەمەي شەھىرىدە يېڭىچە مەكتەپتە ئوقۇغان . بىرنەچچە يىلدىن كېيىن قايتىپ كېلىپ تۇرپان يېڭىشەھەردىكى شۆئائىغا كىرىپ خەنزۇ تىلى - يېزىقىنى ئۆگەنگەن . 1923 - يىلى ئابدۇخالىق ئۇيغۇر تۇرپان ئىستانلىك مەشھۇر مەرىپەت - پەرۋەر زات ، داڭلىق كارخانىچى ، نەرقەسىپەرۋەر ئىنقىلابچى مەخسۇت مۇھىتى بىلەن سابىق سوۋېت ئىتتىپاقىغا بېرىپ ئۈچ يىل تۇرۇپ كۆپلەپ بىلىم ئالغان ۋە نەزەر دائىرىسىنى كېڭەيتكەن . 1926 - يىلى يۇرتىغا قايتىپ كېلىپلا يېڭى مائارىپنى ۋە ئىلىم - پەن ئارقىلىق مىللەتنى گۈل - لەندۈرۈش ئىدىيىسىنى تەرغىپ قىلغان . 1927 - يىلىغا كەلگەندە مەخ - سۇت مۇھىتى ۋە پىچانلىق ئىسكەندەر خوجا قاتارلىق كىشىلەر بىلەن بىرلىكتە بىر مەرىپەت ئۇيۇشمىسى تەسىس قىلىپ ، جەمئىيەتتىن ئىئانە توپلاپ پەننىي مەكتەپلەرنى ئاچقان .

ئابدۇخالىق ئۇيغۇر بۇ يىللاردا بالدۇر ئويغانغان ئادەمگە خاس جا - سارەت ، مەرىپەتپەرۋەرگە خاس پاراسەت ۋە ئوت يۈرەك شائىرلارغا خاس مەسئۇلىيەت بىلەن نادانلىق ۋە زۇلۇم بىلەن تولغان ئىجتىمائىي قا - باھەتكە قارشى كۈرەشنى باشلىغان . مۇشۇ يىللاردا ئۇ ئۆتكۈر قەلىمى بى - لەن ئۆز دەۋرىنىڭ ئىجتىمائىي زىددىيەتلىرىنى ۋە جەمئىيەت رېئاللىقىنى ئەكس ئەتتۈرىدىغان شېئىرلارنى يېزىپ مۇستەبىت ھاكىمىيەتنىڭ ماھىيىتى - نى ئېچىپ تاشلىغان ، نادان خەلقنىڭ مەنئى ئىللەتلىرىنى قاتتىق قامچى -

لىغان . ئۇنىڭ شېئىرلىرىدىكى چوڭقۇر مەزمۇن ، كۈچلۈك ئىسپاتكارلىق روھ ، يىراقنى كۆرەر نەزەر ۋە چاقىرىق كۈچىگە باي پىكىرلەرگە خەلق ئاممىسىنى غەپلەت ئۇيقۇسىدىن ئويغىتىشقا باشلىغان . ئۇنىڭ چىن غاتاي ئۇيغۇر ئەدەبىي تىلى بىلەن ئەمەس ، بەلكى ئاممىباب ساپ ئۇيغۇر تىلى بىلەن يېزىلغان «ئويغان» ، «باردۇر» ، «ئىستىمەس» ، «ئايىزلىمىمىز» ، «ياز تۇنى» ، «غەزەپ ۋە زار» قاتارلىق نادىر غەزەللىرى ئەنە شۇ يىللاردا يېزىلغان بولۇپ ، شۇ دەۋردە خەلقنى نادانلىق ، زۇلۇم ۋە قاششاقلىققا قارشى كۈرەشكە ئۈندەشتە مۇھىم رول ئوينىغان . شۇڭا ، بۇ شېئىرلارغا نىسبەتەن تارىخىي نۇقتىدا تۇرۇپ توغرا مۇئامىلە قىلىشىمىزغا ۋە مۇۋاپىق باھا بېرىشىمىزگە توغرا كېلىدۇ .

1931 - يىلى قۇمۇلدا قوزغالغان خوجىنىياز ھاجى باشچىلىقىدىكى خەلق ئىنقىلابىنىڭ ئىلھامىدا 1932 - يىلى 12 - ئايدا تۇرپاندا قوزغىلاڭ پارتلىغان . خەلقنىڭ زۇلۇمدىن قۇتۇلۇپ ئەركىن ، ھۆر ھاياتقا ئېرىشىشى مۇقەددەس غايە قىلىپ ياشاپ كېلىۋاتقان ئابدۇخالىق ئۇيغۇر قوزغىلاڭچى خەلقنىڭ باشلامچىلىرى سۈپىتىدە قولغا قورال ئېلىپ جەڭگە ئاتلانغان . بەختكە قارشى تۇرپان قوزغىلاڭچىلىرى شېڭ شىسەي قوشۇنلىرى بىلەن ئاق ئورۇس قوشۇنلىرىنىڭ بىرلەشمە ھۇجۇمىدا زور تالاپەتكە ئۇچرىغان . شائىر ئابدۇخالىق ئۇيغۇر دەرھال قولغا ئېلىنغان .

بۇ ئوت يۈرەك شائىر 1933 - يىلى 3 - ئاينىڭ 13 - كۈنى جاللات شېڭ شىسەي تەرىپىدىن بىر تۈركۈم سەپداشلىرى بىلەن بىللە 32 يېشىدا قىلىچ بىلەن چېپىپ ئۆلتۈرۈلگەن .

ئابدۇخالىق ئۇيغۇرنىڭ جەڭگىۋار ھاياتى ئېسىل شېئىرىي مىراسلىرى بىزنىڭ ئەدەبىيات تارىخىمىزدىكى ئۆچمەس مەنئىي بايلىق . ئەۋلادلار 1980 - يىللارغا كەلگەندە ئۇنىڭ شېئىرلىرى بىلەن «بۇلاق» مەجمۇئەسى ئارقىلىق كەڭ كۆلەمدە ئۇچراشتى . ئۇنىڭ تولۇق شېئىر توپلىمى كېيىنكى يىللاردا قايتا - قايتا نەشر قىلىنىپ تارقىتىلدى .

بۇ توپلامغا شائىر ئابدۇخالىق ئۇيغۇرنىڭ شېئىرىي مىراسلىرى كىر - كۆزۈلدى .




مۇندەرىجە

ۋەتەنپەرۋەر شائىر ئابدۇخالىق ئۇيغۇرنىڭ يېڭى زامان ئۇيغۇر ئەدەبى-
ياتىدىكى ئورنى 1
ئۇيغۇر قىزى 16
بەختىگۈل 18
ئۈمىد تەبەسسۇمى 20
يۈرەك - باغرىم ئېزىلدى 21
سېغىنىش 22
ئويغان 23
ئىنتىزارلىق 25
باردۇر 28
پەرزەنت 30
خەير، كۆرۈشەرمىز 32
تۇرپان كېچىسى 33
باھار چېچىكىدىن بىر تەسىر 35
قايدىسەن 37
قىل باھار 38
بىر پەلەكنىڭ خەمكى 40
پىغان 43
ھار 45
غەزەپ ۋە زار 47
ئۈزۈلمەس ئۈمىد 49
ئاچىل 51

53 مەجۇج - مەجۇج
56 غەيرىتىڭدىن ئايلىناي
58 ياز تۇنى
59 ئىشقى - مۇھەببەت
61 سالام خەت
63 قاملاشمىدى
64 دوستۇمغا ختاب
65 يېقىن بولدى
66 نە قىلاي
67 ھىجران
69 مەرسىيە
72 بىۋاپا
74 ئۈمىد كەبەم
76 روزى موللىغا
78 ئىستىمەس
80 كۆرۈنگەن تاغ يىراق ئەمەس
81 كۆڭۈل خاھىشى
82 كۆردۈم
83 ئارمان
85 دەردى دەۋران
87 پەيزى بار
88 ئايلىناي
90 چىراغ
91 يامان بولدى
92 بەر مەدەت
93 ئىللە كىم كۈتە
95 باغ ئارا سەيلى قىلىپ
96 بەر جاۋاب

97 مەرسىيە
99 رۇبائىي ۋە پارچىلار
105 مۇرەببەلەر
106 ئارزۇ - ئارمىنىم مېنىڭ
107 لەنەت ساغما زالىملار
108 مۇزلىدى
110 قىزىدى
112 ئىچ پۇشۇش
114 بۇ كېچە
117 ئۆلۈم ئالدىدىكى خىتاب



ۋەتەنپەرۋەر شائىر ئابدۇخالىق ئۇيغۇرنىڭ يېڭى زامان ئۇيغۇر ئەدەبىياتىدىكى ئورنى

تالانتلىق شائىر ئابدۇخالىق ئۇيغۇر ئابدۇراخمان ئوغلى 1901-
يىلى 2 - ئاينىڭ 9 - كۈنى تۇرپان شەھىرىدە سودىگەر ئائىلىسىدە تۇ-
غۇلغان (ئابدۇخالىق ئۆز ئىسمى بولۇپ، «ئۇيغۇر» ئۇنىڭ تەخەللۇسى).
ئۇنىڭ ئائىلىسى ئۆز دەۋرىگە نىسبەتەن مەرىپەتلىك ئائىلە ئىدى . ئاتى-
سى (ھازىر كۆپىنچە كىشىلەرمىز «دادا» دەپ ئاتايدۇ) ۋە باشقا ئائىلە
ئەزالىرى ساۋاتلىق كىشىلەر بولغانلىقتىن، ئابدۇخالىق بەش يېشىدىلا
ساۋاتنى چىقىرىۋالغان . ئون ئىككى ياشلارغا كەلگەندە دىنىي مەكتەپتە
ئوقۇپ، ئەرەب - پارس تىللىرىنى ئۆگىنىشكە كىرىشكەن . شۇ مۇناسى-
ۋەت بىلەن ئۇ كلاسسىك شائىرلارنىڭ ئەسەرلىرىنى ئوقۇشقا باشلىغان .

1916 - يىلى دادىسى (ئەدەبىي تىلدا «بوۋا») مەجىت ھاجى
سودىگەرچىلىك بىلەن رۇسىيىگە بارغاندا ئۇ بىللە بېرىپ، رۇسىيىنىڭ
شەھىرى شەھىرىدە رۇس تىلى - يېزىقىنى ئۆگەنگەن . ۋەتەنگە قايتىپ
كەلگەندىن كېيىن يەنە تۇرپان يېڭىشەھەردىكى شۆتائغا كىرىپ خەنزۇ
تىلى - يېزىقىنى ئۆگەنگەن ۋە بۇ مەكتەپنى ئەلا دەرىجىدە پۈتكۈزگەن .
(ئابدۇخالىق تۇرپاندىكى شۆتائدا ئوقۇۋاتقان مەزگىلدە، شۇ زاماننىڭ
مەكتەپ قائىدىسىگە مۇۋاپىق ھالدا ئۆزىگە «خاۋبىنسىي» <哈文才>
دەپ ئىسىم قويغان .) ئابدۇخالىق ئۇيغۇر شۆتائدا ئوقۇۋاتقان مەزگىل-
لەردە ئېلىمىزنىڭ خەنزۇ كلاسسىك ئەدەبىياتى بىلەن تونۇشۇپلا قالماي،
ھازىرقى زامان ئەدەبىياتى بىلەنمۇ تونۇشقان . ئۇ دوست - بۇرادەرلى-
رىگە خەنزۇ كلاسسىك ئەدەبىياتىدىكى «سۇ بويدا»، «قىزىل راۋاقتىكى
چۈش» رومانلىرىنىڭ مەزمۇنىنى سۆزلەپ بەرگەن ۋە سۇن جۇڭشەننىڭ



ئەسەرلىرىنى ئوقۇپ، دېموكراتىيىگە نىسبەتەن تونۇشىنى ئۆستۈرگەن . ئەنە شۇ مەزگىللەردىكى ئابدۇخالىقتا فېئودال كونىلىققا، دىنىي خۇراپات-لىققا ۋە نادانلىققا قارشى تۇرۇپ، ئىلىم - پەننى ئومۇملاشتۇرۇش ئار-قىلىق جەھەتتىن ئۆزگەرتىش غايىسى تۇغۇلغان . ئۇنىڭ شۇ ۋاقىتلاردا يازغان «ئىستېمەس» ، «باردۇر» ، «ئويغان» ، «ھار» قاتارلىق شېئىر-لىرى شائىرنىڭ مەرىپەتكە ئىتىلىدىغان ئىلغار كۆزقاراشلىرىنىڭ مەھسۇلى ئىدى . 1923 - يىلى ئابدۇخالىق ئۇيغۇر مەخسۇت مۇھىتى قاتارلىقلار بىلەن بىرگە ئىككىنچى قېتىم سوۋېت ئىتتىپاقىغا بېرىپ، يەنە ئۈچ يىل تۇرۇپ، بىلىم تەھسىل قىلدى، يەنى 1919- يىلى لېنىن رەھبەرلىكىدە موسكۋادا قۇرۇلغان «شەرق كوممۇنىستىك ئەمگەك ئونۋېرسىتېتى» نىڭ 1921- يىلى تەسىس قىلىنغان جۇڭگو سىنىپىدا ئوقۇدى . بۇ جەرياندا ئۇ پۇشكىن، لېرەنتوف، تولستوي، گوركي ئەسەرلىرىنى ئوقۇپ، رۇس ئەدەبىياتى بىلەن تونۇشتى . ئۇ ئۆكتەبىر ئىنقىلابىنىڭ غەلبىسىنى ئۆز كۆزى بىلەن كۆرۈپ نەزەر دائىرىسىنى كېڭەيتتى . 1926 - يىلى سوۋېت ئىتتىپاقىدىن ۋەتەنگە قايتىپ كېلىپلا يېڭىچە ئىلىم - پەننى تەرغىب قىلدى، خەلقنى ئويغىتىش ئۈچۈن گېزىت- ژۇرنال نەشر قىلىشقا تەرەددۇت قىلىپ، تۇرپاندا باسما زاۋۇتى قۇرۇشنى تەشەببۇس قىلدى . خەلق ئە-چىدىكى بەزى ئەسلىمىلەرگە قارىغاندا، ئۇ ئەينى زاماندىكى ئىلغار كىشى-لەرنىڭ ھېسداشلىق قىلىشى بىلەن باسما زاۋۇت قۇرۇش تەييارلىقىنىمۇ ھەل قىلغان، لېكىن ئەكسىيەتچى مىلتارىست ياكى زېڭىشىن ھۆكۈمىتى ئۇ-نىڭ باسما زاۋۇت قۇرۇشىغا يول قويمىغان . شۇنىڭدىن كېيىن ئابدۇخا-لىق ئۇيغۇر تۇرپان ئاستانىدىكى مەخسۇت مۇھىتى، پىچاندىكى ئىسكەند-دەر خوجا (ئىسكەندەر خوجا 1920 - يىللاردىكى ياشلارنىڭ ئاۋانگارت ۋەكىلى . ئۇ 1930 - يىللاردا ئۆزبېكىستاندىكى ئوتتۇرا ئاسىيا ئۇنىۋ-ېرسىتېتىدا ئوقۇغان . ۋەتەنگە قايتىپ كېلىپ ماكارىپ ساھەسىدە ئىش-لىگەن . 1947 - يىلى پىچان ناھىيىسىگە ھاكىم بولۇپ تەيىنلەنگەن . 1951 - يىلى دۇنيادىن ئۆتكەن .) قاتارلىق كىشىلەر بىلەن بىللە، 1927- يىلى «ئاقارتىش بىرلەشمىسى» نامىدا بىر مەرىپەت جەمئىيىتىنى

ئۇيۇشتۇرۇپ، ئۈچ مىڭ سەر كۈمۈش ئىمانە توپلاپ، تۇرپان يېڭىشە-
 ھەردىكى نىياز سەييۇڭ (نىياز سەييۇڭ <1886-1949-يىللار> مەشھۇر
 جامائەت ئەربابى. ياشلىق مەزگىلدە تىككۈچىلىك بىلەن مەشغۇل بول-
 غان. ئوتتۇرا ئاسىيا شەھەرلىرىدە بىلىم تەھسىل قىلغان. مەككىگە بېرىپ
 ھەج تاۋاپ قىلغان. پۈتۈن ئۆمرىنى، مال - مۈلكىنى ما ئارىپ ئىشلىرىدە-
 غا بېغىشلىغان. پاراسەتلىك، ناتىق، لەتىپىچى كىشى. ئەل سۆيگەن دې-
 موكرات زات. 1936 - 1939 - يىللاردا تۇرپان ناھىيىسىگە ھاكىم
 بولغان. نى شىەنجاڭ دېگەن نامدا ئۇنىڭ نۇرغۇن ياخشى ئىش ئىزلىرى
 تارقالغان. 1980 - يىللاردىن بۇيان ئاپتونوم رايونىمىزدا نەشر قىلىن-
 غان بىر قىسىم ئەدەبىي توپلاملارغا ئۇنىڭ 40 پارچىغا يېقىن لەتىپە -
 چاقچاقلىرى كىرگۈزۈلگەن.) دېگەن كىشىنىڭ قورۇسدا بىر يېڭى مەك-
 تەپ، كېيىنكى يىلى يېڭىشەھەردىكى ئاق سارايدا «ھۆرىيەت مەكتىپى»،
 كۈنئەھەر نەنمېن (جەنۇبىي قوۋۇق) دا يەنە بىر مەكتەپ ئاچقان. بۇ
 پەننى مەكتەپلەردە ئوقۇغانلارنىڭ بىر قىسمى كېيىنچە سوۋېت ئىتتىپاقىغا
 ئوقۇشقا چىقىرىلغانىدى. ئوقۇپ كەلگەندىن كېيىن، ئۇلارنىڭ بەزىلىرى
 جەمئىيەتتە مۇھىم روللارنى ئوينىدى. بۇ دەۋردە ئابدۇخالىق ئۇيغۇر-
 نىڭ ئىجادىيىتىدە زور ئىلگىرىلەش بولدى. ئۇ ئۆز دەۋرىنىڭ ئىجتىما-
 ئىي زىددىيەتلىرى ۋە جەمئىيەت رېئاللىقىنى ئەكس ئەتتۈرىدىغان شې-
 ئىرلارنى يېزىپ، ئەكسىيەتچى كۈچلەرنىڭ چىرىك ماھىيىتىنى ئېچىپ تاش-
 لىدى. ئازادلىق، ئەركىنلىككە ئېرىشىش ئۈچۈن جان تىكىپ كۈرەش قى-
 لىش لازىملىقىنى ۋە بۇ يولدا قۇربان بولۇشنى ئۆزى ئۈچۈن بەخت دەپ
 ھېسابلايدىغانلىقىنى لىرىك پىكىرلەر بىلەن ئىپادىلىدى. قۇمۇل دېھقانلار
 قوزغىلىڭى ھارپىسىدا ئابدۇخالىق ئۇيغۇر «ئاچىل» ناملىق شېئىرنى
 يازدى. كېيىنكى چاغلاردا بۇ شېئىر خەلق ناخشىسىغا ئايلىنىپ پۈتۈن
 شىنجاڭغا تارقالدى.

ئۇنىڭ شېئىردىكى چوڭقۇر سىياسىي مەزمۇن، ئۆتكۈر ئىسيانكار-
 لىق سادالىرى ئەينى دەۋردىكى مۇستەبىت ھاكىمىيەتنىڭ ئەندىشىلىرىنى
 كۆپەيتكەندى، بۇ شېئىرلاردا قانداقتۇر «غەيرىي ۋە يېڭى پىكىر-



لەر» نىڭ بارلىقىدىن قاتتىق ئەنسىرىگەن ئەكسىيەتچى گۇرۇھ ئابدۇخالىق-
نى شېئىر يېزىشتىن، خەلقنى بولسا ئۇنىڭ شېئىرلىرىنى ئوقۇشتىن چەكلە-
گەندى.

ئۆز غايىسى يولىدا تىز پۈكمەس روھقا ئىگە ئابدۇخالىق ئۇيغۇر
1932- يىلى 11 - ئايدا «ئويغان»، «ئاجىل» دېگەن شېئىرلىرىنى ئاق
رەختكە چوڭ خەتلىك قىلىپ يېزىپ، كوچىلارغا چاپلاپ ئەكسىيەتچى ھا-
كىمىيەتنىڭ ھەيۋىسىگە ئاقابىل تۇرغانىدى.

1932 - يىلى 12 - ئاينىڭ بېشىدا تۇرپاندا دېھقانلارنىڭ ئەكسى-
يەتچى ھاكىمىيەتكە ۋە فېئوداللىق زۇلۇمغا قارشى قوراللىق قوزغىلىڭى
پارتلاپ، تۇرپان يېڭىشەھەرنى قوزغىلاڭچىلار ئىشغال قىلدى. 1932 -
يىلى 12 - ئاينىڭ 17 - كۈنى مىلتاتىست جىن شۇرىن تۇرپان دېھ-
قانلار قوزغىلىڭىنى باستۇرۇش ئۈچۈن تۇرپانغا جازا قوشۇنى ئەۋەتكەن-
دە، قوزغىلاڭچىلار يېڭىشەھەرنىڭ غەربىدىكى قۇملۇقتا «كۈت قالاپ
كۈتۈۋېلىش» تكتىكىسىنى قوللىنىپ، بىر يوللا بىرنەچچە يۈز دۈشمەننى
تارمار قىلىپ، نۇرغۇن قورال - ياراغ، ئوق - دورا غەنىمەت ئېلىپ
دەسلەپكى غەلبىگە ئېرىشتى. بۇ چاغدا شائىر ئابدۇخالىق ئۇيغۇر ئاشۇ
ھادىسىلەرنى ئەكس ئەتتۈرۈش مەقسىتىدە «مۇزلىدى» دېگەن شېئىرنى
يازدى.

قۇمۇل دېھقانلار قوزغىلىڭىنى باستۇرۇشقا بارغان شېڭ شىسەي
1933 - يىلىنىڭ بېشىدا ئۈرۈمچىگە قاراپ قاچتى. ئۇ تۇرپانغا كەلگەن-
دە، ئابدۇخالىق ئۇيغۇر ۋە ئۇنىڭ بىرنەچچە سەپداشلىرىنى دېھقانلار
قوزغىلىڭىنىڭ مەنۋى تەرغىباتچىلىرى دەپ قاراپ، تۇنقىن قىلىپ تۇر-
مىگە تاشلىدى. ئابدۇخالىق ئۇيغۇر تۇرمىدە دۈشمەننىڭ قاتتىق - يۈ-
شاق ۋاستىلىرىگە پىسەنت قىلمىدى، بەلكى ئۇلارنىڭ سۈيىقەستلىرىنى
پاش قىلىپ «ئىچ پۇشۇش» دېگەن شېئىرنى يازدى ۋە دۈشمەنگە قارشى
ئۆچمەنلىكنى ئىپادىلىدى. سۈيىقەستى ئىشقا ئاشمىغان جاللات شېڭ
شىسەي 1933 - يىلى 3 - ئاينىڭ 13 - كۈنى ئۇنى سەپداشلىرى بىلەن
قوشۇپ تۇرپان شەھىرىدە سازايى قىلىپ جازا مەيدانىغا ئېلىپ چىقتى.

قەيسەر ئابدۇخالىق دۈشمەنگە باش ئەگمەي، باتۇرلارچە تۆكرەك كىرىپ خەنزۇچە ۋە ئۇيغۇرچە يالقۇنلۇق نۇتۇق سۆزلىدى. بوينىغا قىلىچ ئۈرۈلۈپ رۇلغاندا، «ياشسۇن ئەركىنلىك!»، «ياشسۇن ئازادلىق!» دەپ ياغراق شوئار توۋلاپ قەھرىمانلارچە قۇربان بولدى.

ئابدۇخالىق ئۇيغۇرنىڭ قىسقا ھاياتى ئەنە شۇنداق ئۆتكەن. ئۇ. نىڭ تەرجىمىھالىغا ئائىت بۇ تەپسىلاتلار ھازىرغىچە ئۇنىڭ ھايات زامانداشلىرى ئىچىدە سۆزلىنىپ كەلمەكتە، ئابدۇخالىقنىڭ پاجىئەلىك ھالدا ئۆلتۈرۈلگەنلىكىنى ئۆز كۆزى بىلەن كۆرگەن كىشىلەر بۇنى بىر چوڭ تارىخىي ۋەقە سۈپىتىدە ھازىرمۇ ئەسلىشىدۇ.

ئابدۇخالىق ئۇيغۇر ئۆزىنىڭ ئەدەبىي ئىجادىيەت پائالىيەتلىرى ئارقىلىق ھازىرقى زامان ئۇيغۇر ئەدەبىياتىدا رېئاللىق ئىجادىيەت مېتودىنى ئەۋج ئالدۇرغان خەلقىپەرۋەر، ۋەتەنپەرۋەر دېموكراتىك شائىر بولۇپ، يېڭى زامان دېموكراتىك ئۇيغۇر ئەدەبىياتىنىڭ بايراقدارلىرىنىڭ بىرىدۇر.

ئابدۇخالىق ئۇيغۇر «4 - ماي ھەرىكىتى» دىن كېيىن، ئېلىمىزدە يۈز بەرگەن زور تارىخىي بۇرۇلۇش دەۋرىدە ياشىدى ۋە ئىجاد قىلدى. قەيەردە زۇلۇم بولىدىكەن، شۇ يەردە زۇلۇمغا قارشى كۈچ بار. لىققا كېلىدۇ. ئىچكى ئۆلكىلەردە 19 - ئەسىرنىڭ ئاخىرى 20 - ئەسىر. نىڭ باشلىرىدا خۇڭ شىۋچۈەن، كاك يۇۋېي، يەن فۇ قاتارلىق ئىلغار پىكىرلىك زىيالىيلار جۇڭگو خەلقىنى زۇلۇمدىن قۇتقۇزۇش ئۈچۈن ئاقار. تىش، ئىسلاھاتچىلىق ۋە دېموكراتىيە يولىنى ئىزدىگەندى. 20 - ئە. سىرنىڭ ئالدىنقى چارىكىدە شىنجاڭدىكى بىر قىسىم ئىلغار پىكىرلىك زىيا. لىيلارمۇ ئەنە شۇ يولغا ئىنتىلدى. ئۇلار ئالدى بىلەن خەلق قەلبىنى مە. رىپەت بىلەن يورۇتۇش، دېموكراتىك غايىلەرنى ئىلگىرى سۈرۈش ئارقى. لىق جەمئىيەتنى ئىسلاھ قىلىش ئۈستىدە ئىزدەندى. 1911 - يىلىدىكى شىنخەي ئىنقىلابىنىڭ تەسىرى بىلەن سۇن جۇڭشەن ئەپەندىنىڭ «سەن. مەنجۇيى (ئۈچ مەسلىك)» ئىدىيىسى شىنجاڭغا يۈزلەنگەندە، شىنجاڭ. دىكى دېموكراتىك پىكىر ئېقىمى تېخىمۇ كېڭىيىشكە باشلىغانىدى.



1920 - يىللارنىڭ ئالدى - كەينىدە ئۆكتەبىر ئىنقىلابىنىڭ تەسىرى شىنجاڭدىكى ئاز سانلىق مىللەت زىيالىيلىرىنىڭ ئېغىنى ئويغىتىشتا بەلگە-لىك رول ئوينىدى . شىنجاڭنىڭ ھەرقايسى جايلىرىدا ئىسلاھاتچىلىق ۋە دېموكراتىك پىكىر ئېقىمىغا مەنسۇپ بولغان بىرقىسىم ئىلغار زىيالىيلار خەلق ئارزۇسىنى چىقىش نۇقتىسى قىلىپ، مەرىپەتچىلىك ئىدىيىسىنى كەڭ تەرغىب قىلدى . تەڭرىتېغىنىڭ جەنۇبى ۋە شىمالدا مەرىپەتچىلىك پائالىيەتلىرى ئالدى بىلەن ئەدەبىي ئىجادىيەت شەكلى ئارقىلىق مەيدانغا كەلدى، يېڭى مائارىپ - ئاقارتىش پائالىيەتلىرى كەڭ ئەۋج ئالدى . مۇنداق زور مەدەنىيەت ئۆزگىرىشى 20 - ئەسىرنىڭ 20 - ، 30 - يىللىرىدا ئويغىنىشقا باشلىغان كەڭ خەلق ئاممىسىنىڭ ئەركىنلىك - دېموكراتىك غايىسىنىڭ ئەكس ساداسى ئىدى . خەلقنىڭ بۇ ئارزۇسىغا ئەينى زاماندىكى مەرىپەتپەرۋەر كىشىلەر ۋەكىللىك قىلدى . ئابدۇخالىق ئۇيغۇر بۇ جەھەتتە ئاكتىپ ھەرىكەت قىلغۇچىلارنىڭ بىرى ئىدى .

ئابدۇخالىق ئۇيغۇر مەھلىكەت ئىچى ۋە قوشنا ئەللەردىكى ئىنقىلابىي ھەرىكەتلەرنىڭ تەسىرىدە، جەمئىيەت تەرەققىياتى توغرىلىق بىرقەدەر توغرا خۇلاسگە ئىگە بولغانىدى . ئۇنىڭ دۇنيا قارىشى ۋە نەشەبۇسلىرى دىنىي چەكلىمە ۋە فېئودال تەرتىپلەرنىڭ قاتتىق ئىسكەندە جىسدە تۇرغان بىرقىسىم كىشىلەر تەرىپىدىن، بولۇپمۇ شۇ جەمئىيەتتىكى مۇتەئەسسىپلەر تەرىپىدىن ئاسانلىقچە قوبۇل كۆرۈلمەيتتى . شائىر بۇ ھەقتە مۇنداق يازغان :

...

تىل - ھاقارەت، تەنە - دىخمار، ۋايداد!... بۇ جاننى قىيىندى،
ئەمدى نە قىلماق كېرەك، ئەجەبمۇ بولدۇم خارىمەن!

لېكىن بۇنىڭلىق بىلەن شائىر ئۆز غايىسى يولىدا مېڭىشتىن ۋاز كەچمىدى، بەلكى ئۆز ئىشىنىڭ ھەق ئىكەنلىكىگە چوڭقۇر ئىشەنگەن ھالدا، دولقۇنلارنى يېرىپ ئالغا باستى .
شائىر بۇ ھەقتە مۇنداق مىسرالارنى قالدۇرغان:

ئېقى ئاق، قارىسى قارا، ھەرگىزمۇ ئاق بولماس قارا،
ئاجرىسۇن مستىن تازا ئالتۇن كۆيۈپ، ئوتتا چىداپ .

مەلۇمكى، شەخسنىڭ تارىختىكى رولىنى ئىنكار قىلغىلى بولمايدۇ. شۇنداقلا ئۆز دەۋرىدە كەڭ خەلق ئاممىسىنىڭ ھەقىقىي ئارزۇ - ئۈمىد- لىرىنى توغرا ئەكس ئەتتۈرگەن ۋە پۈتۈن ھايات پائالىيىتى داۋامىدا خەلقنى ئوزۇق ئېلىپ، خەلققە ئوزۇق بەرگەن شەخسلەرلا ھەقىقىي قەھ- رىمان بولۇپ، خەلق قەلبىدە مەڭگۈ ياشاپ قالدۇ . 20 - ئەسىرنىڭ 20 - ، 30 - يىللىرىنى شىنجاڭ خەلقى ئۆز بېشىدىن كەچۈرگەن ئاسا- رەتلىك دەۋر - جاھالەت ئەۋجىگە چىققان يىللار دەپ قارىساق، ئابدۇ- خالىق ئۇيغۇرنى ئاشۇ يىللاردا خەلق ئاممىسىنىڭ ئارزۇ- ئۈمىدلىرىگە ۋەكىللىك قىلىپ مەرىپەت مەشئىلىنى ئېگىز كۆتۈرۈپ، باشقىلارنى يو- رۇتقان رەھنەمالارنىڭ بىرى دەپ ئاتاشقا بولىدۇ . ئەدەبىي ئىجادىيەتتە بىرەر نامايەندىنىڭ تارىختىكى تۆھپىسى ئۇنىڭ ئەسەرلىرىنىڭ كەڭ ئىچ- تىمائىي تەسىرى، ئۆز دەۋرىگە نىسبەتەن ئوينىغان رولى ھەمدە يېڭى- غايە - ئىدىئولوگىيىنى پەيدا قىلالشى بىلەن ئۆلچىنىدۇ . ئابدۇخالىق ئۇيغۇرنىڭ ئەسەرلىرى ئۆز دەۋرىدىلا خەلق ئىچىگە كەڭ تارقىلىپ، تەڭرىتېغىنىڭ جەنۇبى ۋە شىمالىدىكى مەرىپەت ئاسمىنىدا كۆرۈلگەن بىر يۇلتۇز بولغانىدى . ئۇ ھايات ۋاقتىدىلا «ئويغان»، «ئاجىل» دېگەن شېئىرلىرىنىڭ پۈتكۈل شىنجاڭغا، ھەتتا ئوتتۇرا ئاسىياغا تارقىلىپ، خەلق ناخشىسىغا ئايلىنىپ كېتىشى پىكرىمىزنىڭ دەلىلى بولالايدۇ . بۇ شېئىرلار ھېلىھەم جەلپكارلىقىنى ساقلاپ كەلمەكتە .

ئابدۇخالىق ئۇيغۇرنىڭ يېڭى زامان ئۇيغۇر پوئىزىيىسىنىڭ تارد- خى تەرەققىياتى ئۈچۈن قوشقان تۆھپىسى نېمىدىن ئىبارەت؟ بۇ مەسىلە ئابدۇخالىق ئۇيغۇرغا باھا بېرىشتە مۇھىم سالماققا ئىگە . بىز بۇنداق باھانى ئۇنىڭ ھايات پاكىتلىرىدىن ئالمىز، ئۆزىنىڭ پۈتۈن زېھنى قابى- لىيىتى ۋە يۈرەك قېنىنى نېمىگە بېغىشلىغانلىقىغا، قانداق غايە - مەقسەت



يولدا تىرىشقانلىقىغا ھەمدە ئۆز دەۋرىگە نىسبەتەن قانداق تەسىر كۆر-
سەتكەنلىكىگە قاراپ، ئۇنىڭ تارىختىكى رولىنى باھالايلىمىز. مەلۇمكى،
ئابدۇخالىق ئۇيغۇر ئۆزىنىڭ قىسقا ئىجادىي ھاياتىدا پوئىتىك ئىجادىيەت-
نىڭ پەللىسىگە چىقىشقا ئىنتىلدى. ئۇنىڭ قەلبى ئاجايىپ يالقۇنلۇق بىر
ئوت بىلەن ياندى. ئۇ ئۆزى ياشاپ تۇرغان جەمئىيەت ھەققىدە، ئۆز
ھېسسىياتلىرى ھەققىدە بەدىئىي مىسرالارنى يېزىشنى كۈندىلىك ھايات
پائالىيىتىگە ئايلاندۇردى. ئۇ كۆرگەن يېڭى دۇنيا ۋە يېڭى ھاياتنىڭ
تەسىرى ئۇنىڭدا ئاجايىپ ئۈمىدۋارلىق تۇيغۇسىنى ئويغاتقاندى. بۇ ھال
شائىرنىڭ غايىۋى، بەدىئىي جەھەتتىن ئۆز دەۋرىگە نىسبەتەن يېڭى بول-
غان يۈكسەك شېئىرلىرىنىڭ تۇغۇلۇشىغا سەۋەب بولدى. ئەگەر شائىر
ئۆز دەۋرىدىن ھالقىپ ئۆتۈپ، كېلەچەكنى روشەن كۆرەلمىگەن بولسا،
ئەڭ مۇھىمى، كەلگۈسىگە ئۈمىد باغلاپ، ئۆز خەلقىنىڭ قەلبىدىكى ئار-
زۇ-ئارمانلىرىنى، ئىنتىلىشلىرىنى شائىرانە تۇيغۇ بىلەن ئېنىق ھېس قىل-
مىغان بولسا، ئۆلمەس شېئىرلارنى يازالمىغان بولاتتى.

شائىر ھەقىقەتنى باشقا يەردىن ئەمەس، بەلكى 20 - ئەسىرنىڭ
20 - ، 30 - يىللىرىدىكى ئالەمشۇمۇل ئىنقىلابىي ھەرىكەتلەردىن تاپتى.
بۇ ھەقتە ئۇ مۇنداق دەپ يازغانىدى :

ھەقىقەتنىڭ روھى قېچىپ كەتتى مېنىڭ دىيارىمدىن،
ئۇنىڭكى خۇش بۇراقى ھېچ كەتمىدى بۇ دىماغىمدىن .
ئىزدىدىم كۆپ، تاپمىدىم شەجەن - روجەن سەھراسىدىن،
ئىزدىدىم تاپتىم - دە، ئالدىم لېنىننىڭ گۈلباغىدىن .

بۇ بىر كۆپلەپ شېئىردا شائىرنىڭ ئىلغار پىكىر قىلىش ئۇسۇلى -
دۇنيا قارىشى يەكۈنلەنگەن. ئۇ لېنىن باشچىلىقىدىكى رۇسىيە ئۆكتەبىر
ئىنقىلابىدىن - سوتسىيالىستىك سوۋېت تۈزۈمىدىن «ھەقىقەتنى تاپ-
قان»لىقىنى يۈرەكلىك ھالدا جاكارلىغانىدى. بۇنداق پىكىر، بۇنداق
سۇبېيىكتىپ ئارزۇنىڭ 1930 - يىللاردىكى شىنجاڭ جەمئىيىتىگە نىسبەتەن

ئېيتقاندا، قالتىس مەنئى ھادىسە ئىكەنلىكىنى چۈشىنىش قىيىن ئەمەس! لېكىن يولدىن ھەقسەتكە ئىگە بولغان جۇڭگو خەلقى ئارىسىدا ئۆچمەس نەتىجىلەرنى ياراتتى. ئابدۇخالىق ئۇيغۇر ئەينى زاماندىكى ناھايىتى ئاز بىر قىسىم ئىلغار زىيالىيلار قاتارىدا ئۆكتەبىر ئىنقىلابىنىڭ جۇڭگوغا كۆرسەتكەن تەسىرىنى دەسلەپتە سەزگەن ۋە ئۇنى ئەدەبىي ئىجادىيەتتە ئەكس ئەتتۈرگەن سېمپالارنىڭ بىرى بولدى. مۇھىم نۇقتا شۇكى، 1919 - يىلىدىكى 4 - ماي ھەرىكىتىنىڭ ئالدى - كەينىدە يۈز بەرگەن دېموكراتىك ھەرىكەتلەر شائىرنىڭ دىققىتىدىن چەتتە قالمىدى. ئۇ پۈتۈن بىر ئىجتىمائىي ئۈزۈمگە بىۋاسىتە تاقىلىدىغان پۈتۈن مەملىكەت خەلقىنىڭ، جۈملىدىن ئۇيغۇر خەلقىنىڭ تەقدىرى بىلەن چەمبەرچاس باغلانغان سىياسىي ھادىسىلەرگە ھەرگىزمۇ سەل قارىمايتتى، شۇڭا ئۇ مەملىكەت ئىچى - سىرتىدىكى ئەدەبىيات ۋە ئاخبارات يېڭىلىقلىرىدىن پايدىلاندى. 1907 - ، 1917 - يىللاردا بېيجىڭ ۋە شاڭخەي شەھەرلەردىكى ئىنقىلابىي ئەدەبىياتنىڭ نەشر ئەپكارى بولغان «يېڭى ياشلار» ۋە «شەرق ئەنزارى» قاتارلىق ژۇرناللاردا جۇڭگو ۋە چەت ئەللەرنىڭ، بولۇپمۇ رۇسىيىنىڭ ئىنقىلابىي ئەدەبىي ئەسەرلىرى ئېلان قىلىنغان. ئىدى.

1920 - يىللاردا شىنجاڭنىڭ ھەرقايسى جايلىرىدا سوۋېت پرولېتارىيات يازغۇچىسى ماكسىم گوركى، ئوتتۇرا ئاسىيادىكى پرولېتارىيات ئەدەبىي ئېقىمىنىڭ پېشقەدەم نامايەندىلىرىدىن بىرى بولغان سەدرىدىن ئەينى، شۇنىڭدەك، ئۆزبېك يازغۇچىسى ئابدۇللا قادىرى، ئاتار شائىرى ئابدۇللا توقاي قاتارلىقلارنىڭ بىر قىسىم ئەسەرلىرى ئۇيغۇر ۋە ئۆزبېك تىللىرىدا تارقالغانىدى. بۇ ئەسەرلەرنىڭ ئابدۇخالىق ئۇيغۇرنىڭ شەخسىي كۈتۈپخانىسىدا بولۇشى شائىرنىڭ يېقىنقى زامان ئۇيغۇر ئەدەبىياتىدا دېموكراتىك پىكىر ئېقىمىنى ئەۋج ئالدۇرۇش مۇددىئاسىنىڭ شەكىللەنگەنلىكىدىن دېرەك بېرەتتى.

يېقىنقى زامان ئۇيغۇر ئەدەبىياتىدىكى بۇ خىل ئىلغار ئىجادىيەت مېتودى ۋە نەپەرۋەر شائىر ئابدۇخالىق ئۇيغۇرنىڭ قىسقا ئىجادىيەت ھاياتىدا.



تەدا بىر قەدەر زور سالماققا ئىگە بولدى . باشقا كۆپ تەرەپلەرنى تەھلىل قىلمىغاندىمۇ ، 20 - ئەسىرنىڭ 20 - ، 30 - يىللىرىدىكى شىنجاڭنىڭ ئىجتىمائىي شارائىتىدا ، ئۆز ئەسەرلىرىدە «لېنىن ، سۇن جۇڭشەن ، يىڭىر - مە ئىككى ئۆلكە ، ئېلىكتىر ، لۇشۇن ، پەنگە يۈرۈش ، خەلق ھوقۇقى ، مىل - لەتلەر باراۋەرلىكى» قاتارلىق ئۆز دەۋرىگە نىسبەتەن يېڭى ئىبارىلەرنى ئىشلىتىپ ، جاراڭلىق توۋلاش يۈكسەك جاسارەت ، دادىللىق ئىدى !

20 - ئەسىرنىڭ 40 - يىللىرىنىڭ باشلىرىدا شىنجاڭدىن سوۋېت ئىتتىپاقىغا ئېلىپ كېتىلگەن ئابدۇخالىق ئۇيغۇرنىڭ بىر قىسىم شېئىرلىرى كېيىنكى يىللاردا ئۆزبېكلەرگە تونۇشتۇرۇلغان . 1970 - يىللاردا ئۆز - بېكچە نەشر قىلىنغان «ئۇلۇغ ئۆكتەبىر ۋە ئۇيغۇر ئەدەبىياتى» دېگەن كىتابتا ئابدۇخالىق ئۇيغۇرنىڭ «بەر مەدەت» ، «كۆرۈنگەن تاغ يىراق ئەمەس» ، «كۆڭۈل خاھىشى» ، «ئۆزۈلمەس ئۈمىد» ماۋزۇلۇق بىر نەچچە شېئىرى بېرىلگەن . يەنە 1980 - يىللاردا «شەرق يۇلتۇزى» ژۇرنىلىدا بىر تۈركۈم شېئىرلىرى ئېلان قىلىنغان ۋە رۇسچىغا تەرجىمە قىلىنغان ، شائىرنىڭ ھاياتى ۋە ئىجادىي پائالىيىتى قاھۇسلاردا تونۇشتۇ - رۇلغان . ئابدۇخالىق ئۇيغۇر بەدىئىي ئىجادىيىتىنىڭ تەسىرىنى باھالاشتە - مۇ بۇ ئەسەرلەرگە ئالاھىدە دىققەت قىلىشقا ئەرزىيدۇ .

ئابدۇخالىق ئۇيغۇرنىڭ بىر قاتار شېئىرىي ئەسەرلىرىدىن قارىد - غاندا ، شۇنداق دەپ ئېيتىشقا بولىدۇكى ، ئۇ رېئالىستىك ئىجادىيەت مې - تودىنى تەتبىق قىلىپ ، ئاكتىپ روھاننى تۇتۇش ئۇسۇلى بىلەن ئەينى يىللارد - كى شىنجاڭنىڭ ئىجتىمائىي ئەھۋالىنى ئەكس ئەتتۈرگەن . ئۇنىڭ ئەسەر - لىرى ئىجتىمائىي نۇرمۇشنى ئۆتكۈرلۈك بىلەن كۆزىتىش ، ئۆزلەشتۈ - رۈش ، تەھلىل قىلىش ۋە بەدىئىي ئومۇملاشتۇرۇشنىڭ نەتىجىسىدۇر .

ئابدۇخالىق ئۇيغۇرنىڭ ئەسەرلىرى ئەينى زاماندا ئىلغار ئىدىيە - لەرنىڭ تارقىلىشىدا پائال رول ئوينىغانلىقى بىلەن ئالاھىدە قىممەتلىك - تۇر ، شۇنداقلا بىزنىڭ شۇ زاماندىكى رېئالىستىك تونۇشىمىز ئۈچۈنمۇ قىممەتلىكتۇر .

ئېلىمىز ئەدەبىياتى تارىخىدىن شۇنى كۆرەلەيمىزكى ، ھەربىر مىل -

لەننىڭ ئەدەبىيات تارىخى شۇ مىللەتنىڭ ئەدەبىياتىدىكى تارىخىي ئەمىنە. نىلەرگە ۋارىسلىق قىلىشى ئاساسىدا ئۈزلۈكسىز بېيىپ كەلدى، جۈملىدىن، بۇ يېقىنقى زامان ئۇيغۇر ئەدەبىياتىمۇ كلاسسىك ئەدەبىياتقا تارىخىي يوسۇندا ۋارىسلىق قىلىشنىڭ نەتىجىسى ھېسابلىنىدۇ. ھالبۇكى، ئالغا بېسىشنى مەقسەت قىلغان ھەرقانداق مىللەت ئۆزىنىڭ مىللىي ئەدەبىياتىدىن پايدىلىق ئامىللارنى قوبۇل قىلىدۇ. شۇ يول بىلەن مىللىي ئەدەبىياتنىڭ شەكلى ھەم مەزمۇنلىرىنى بېيىتىپ بارىدۇ. ئابدۇخالىق ئۇيغۇرمۇ ئۆز ئىجادىيىتى جەريانىدا شۇنداق قىلغان. ئېلىمىزنىڭ يېقىنقى زامان ئەدەبىياتىدىكى مەشھۇر يازغۇچىلاردىن لۇشۇن، گو مۇرو، شيا-يەن، ماۋدۇن قاتارلىقلار دەسلەپكى مەزگىللەردە چەت ئەل ئەدەبىياتىنىڭ ئىلغار تەرەپلىرىنى قوبۇل قىلغانىدى. ئۇلار ئۆكتەبىر ئىنقىلابى مىللەتنى ئازاد قىلىشنىڭ، ئۆز تەقدىرىنى ھەل قىلىشنىڭ ئۈمىدى دەپ قارىغانىدى. شۇڭا، بۇ جەھەتتىن تونۇشتۇرۇش، تەرجىمە قىلىش، تەتقىق قىلىش ئىشلىرى ئېلىپ بېرىلغان. 20 - ئەسىرنىڭ 20 - يىللىرىدىكى ئۇيغۇر زىيالىيلىرىمۇ رۇس ئەدەبىياتى ۋە سوتسىيالىستىك سوۋېت ئەدەبىياتى بىلەن يېقىندىن تونۇشقان، ئۇنىڭدىن ئۈلگە ئالغان. ئابدۇخالىق ئۇيغۇر ئەينى زاماندىكى دەۋر قەدىمگە ماسلىشىپ، ئىشنى قەلەم ھەم ئەلەمدىن ئىبارەت ئىككى تەرەپتىن باشلىغان. ئابدۇخالىق ئۇيغۇر ئەدەبىياتىنىڭ قىممىتى ئەڭ ئالدى بىلەن مانا مۇشۇ جەھەتلەردە ئىپادىلەندۈرۈلگەن.

شائىر ئابدۇخالىق ئۇيغۇرنىڭ بۈتكۈل شېئىرلىرىنىڭ ئىدىيىسى ۋە ئۇنىڭ يادروسى زۇلۇمغا، زوراۋانلىققا قەتئىي قارشى تۇرۇش، ئىنسان قىلاب قىلىشى ۋە شۇ يول بىلەن خەلقنىڭ ئازادلىقىنى، دېموكراتىيە ۋە ئەركىنلىكنى قولغا كەلتۈرۈشنى مەقسەت قىلغانلىقىنى يۇقىرىدا ئېيتىپ ئۆتتۇق. ئۇنىڭ ئىجتىمائىي ۋە سىياسىي ھەم ئەدەبىي پائالىيەتلىرىدە مۇئەييەن ئىزچىللىق ۋە دىئالېكتىكىلىق ئۇسۇل - باسقۇچلار بار، شۇنىڭ بىلەن مەقسەت - غايىسىنى قانداق ئۇسۇل بىلەن ئوتتۇرىغا قويغانلىقىمۇ.



نى ھەمدە ئۇنىڭ بەدىئىي ئىپادىلەش جەھەتتىكى ئالاھىدىلىكىنى كۆرۈپ باقايلى .

ئابدۇخالىق ئۇيغۇرنىڭ دەسلەپكى ئەدەبىي ئىجادىيىتى خەلق قوشاقلىرى شەكلىدىن ئىلھاملنىش بىلەن باشلانغان . ئاندىن بارا - بارا ئۇيغۇر كلاسسىك ئەدەبىياتىدىكى ئارۇز ۋەزنىگە كۆچكەن . بۇ ھال ئۇنىڭ ئىجادىيەت ئەھۋالىدا بىرقەدەر ئوچۇق كۆرۈنىدۇ . مەزكۇر نوپلامغا كىرگۈزۈلگەن شېئىرلىرىنىڭ كۆپچىلىكى بۇنى ئىسپاتلاپ تۇرۇپتۇ .

نوقۇل ھالدا مۇنداقچە تەرىپلەش يېتەرلىك بولمايدۇ . ئابدۇخالىق ئۇيغۇر 20 - ئەسىرنىڭ 20 - يىللىرىدا ساپ ئۇيغۇر تىلىدا ئارۇز ۋەزنىنىڭ نەبىسى مىسرالىرىنى ياراتتى ۋە خەلق ئاغزىدىكى ماقال - تەمسىل - لەرنى ئۆزلەشتۈرۈپ ، ئۇنى ئۆز ئىجادىي ئورنىغا ئالماشتۇرغان . ئەدەبىي تىلنىڭ تەركىبىي قىسىملىرىدىكى تۈرلۈك مەجازىي ۋاسىتىلەرنى جاي - جايىدا قوللىنىپ ، ھازىرقى زامان ئۇيغۇر ئەدەبىي تىلىنىڭ شەكىللىنىشىدىكى ئىپتىدائىي ئامىللارنى بارلىققا كەلتۈردى . شۇ دەۋر شارائىتىدا ئەرەب - پارس ۋە باشقا چەت ئەللەرنىڭ «بەدىئىي تىل»غا مۇراجىئەت قىلىپ ، ساپ ئانا تىلى - ئۇيغۇر تىلىدا تۈرلۈك ژانىردىكى شېئىرلارنى يازىشى ، خەلققە يېقىن ئىبارىلەرنى بەدىئىي پوئېزىيىدە كەڭ قوللانغانلىقى 20 - ئەسىرنىڭ 20 - ، 30 - يىللىرىدىكى يېڭى ئۇيغۇر شېئىرىيەت تىلى ئۈچۈن بىر ئۆرنەك بولغانىدى .

ئابدۇخالىق ئۇيغۇر ئۆز ئەسەرلىرىدە ئىلغار ئىدىيە ۋە يېڭىلىقنى ئالاھىدە گەۋدىلەندۈردى . قالاچلىق ۋە ئەكسىيەتچىلىكنى ئەيىبلەيدى . ئۆز جەمئىيىتىنىڭ سەلبىي ئامىللىرىنى «شۇم پەلەك» كە ياكى «يالما - ۋۇز» غا ئوخشاتتى . مانا بۇ بىر خىل تىپىك ئوخشىتىش ئىدى . «شۇم پەلەك» - ئەڭ زۆلەتلىك دەۋرنىڭ سۈپىتىدۇر . ئۇ بارلىق سەلبىي شەخسلەرنى ، زۇلۇم ، ئاسارەت ۋەكىللىرىنى «ئېيىق» ، «قاۋان» ، «قا - غا» دەپ سۈپەتلىدى ، ئومۇمەن ئىجابىي ھادىسە ۋە نەرسىلەرنى ياخ - شىلىققا ، يورۇقلۇققا ، ئىنقىلابقا سىمۋول قىلسا ، سەلبىي ھادىسە ، نەرسە -

لەرنى يامانلىققا، زۇلۇمغا، ئەكسىيەنچىلىككە سەۋول قىلدى. بۇ خەھەتتە خەلق ئىچىدىكى، خەلق ئېغىز ئەدەبىياتىدىكى ئوخشىتىش ۋە نەقلىد قىلىش ئۇسۇلىدىن ماھىرلىق بىلەن پايدىلاندى. شائىر ئۆزىنىڭ ئىشقىلا بىي غايىسىنى بەزىدە ئەينەن ئىپادىلىسە، بەزىدە «يار»، «باھار»، گۈل- چېچەك، چىراغ، قۇياش، ئاي، ئاپتاپقا ئوخشىتىپ ئىپادە قىلدى. غايىسىنى «يار» دەپ ئىپادىلىگەندە، ئۆزىنى يار ئىشقىدا «كۆيگۈچى»، «ئاشق» قىلىپ كۆرسەتتى. غايىسىنى «باھار» دەپ ئوتتۇرىغا قويدى. ئىندا، ئۆزىنى باھار ئىزدىگەن، قەھرىتان قىشتىن بىزار بولغان قىلىپ كۆرسەتتى. ئۆز غايىسىنى گۈل - چېچەك قىلىپ كۆرسەتكەندە، ئۆزىنى شۇ گۈل - چېچەك ئىشقىدا سايرىغان قەپەستىكى بۇلبۇل قىلىپ كۆرسەتتى. غايىسىنى «چىراغ» قا ئوخشاتقىنىدا، ئۆزىنى پەرۋانگە ئوخشاتتى. غايىسىنى «قۇياش» دەپ ئوتتۇرىغا قويغاندا، ئۆزىنىڭ قۇياش نۇرىدىن تولۇق بەھرىمەن بولالايتقانلىقىنى، «قارا بۇلۇت» نىڭ ئۇنى توشۇپ تۇرغانلىقىنى، لېكىن قۇياشقا دالدا قىلماقلىق، ئۇنى توشمەن دەپ ھەرىكەت قىلىش بىر ئەخمەقلىق ئىكەنلىكىنى ئوتتۇرىغا قويدى. ئومۇمەن، يورۇقلۇق بىلەن قاراغۇلۇقنى سېلىشتۇرۇپ، يورۇقلۇقنى غالىپ قىلىپ ئۈمىدۋارلىقنى كۈيلىدى. شائىرنىڭ بەدىئىي ئەسەرلىرىدە، سەل - پەل تېخىرقاش ھالىتى ئەكس ئەتسىمۇ، لېكىن ئۇ ئازادلىقنى قولغا كەلتۈرۈشتە تەلەپ سىناش خىيالىدا بولغان ئەمەس. ئۇ تەقدىرگە ئىشىنىدىغان، بىخۇدۇلۇقنى كەلتۈرۈپ چىقىرىدىغان نۇقتىئىنەزەرلەرگە شىددەت بىلەن قايتۇرما زەربە بەردى. بۇ جەھەتتە شائىرنىڭ «ئىستىمەس» دېگەن شېئىرىنى ماسالغا ئېلىش كۇپايە :

ئىزدىدى ھۇما قۇشنى كۈندە كۆكلەرگە قاراپ،
ئىستىگەنلەر بېشىغا ھۇما قونۇشنى ئىستىمەس .

ئابدۇخالىق قىل سۇبات، ئىزدە سىرائەلمۇستەقىم،
بۇ سۇبات بار يەردە كۆڭلۈم ئۇ ھۇمانى ئىزدىمەس .



دېمەك، بەخت - سائادەت ئۆز لۈكۈدىن قولغا كەلمەيدۇ. ئۇ ئەپ-سانىلەردىكى بەخت قۇشى باشقا كېلىپ قونسىلا بەخت - سائادەتلىك بو-لىدىغان ئىش يوق دەپ، بۇنىڭغا ئالدىنغانلارنى ئويغىتىۋاتىدۇ. بەخت كۆرەش ئارقىلىق قولغا كېلىدۇ. ئەكسىيەتچىلەر خەلقىمىزگە بەختنى تەق-دىم قىلمايدۇ، شۇڭا، خەلق ئۆزىنى ئۆزى ئازاد قىلىشى لازىم، دەيدۇ. شائىر خەلق ئاممىسىنىڭ ئىنقىلاب قىلىدىغانلىقىنى، ئىنقىلابىي ھە-رىكەتنىڭ تارىخىي مۇقەررەرلىك ئىكەنلىكىنى، ئۇنى ھېچقانداق قارا كۈچنىڭ توسۇپ قالالمايدىغانلىقىنى چۈشەنگەن. بۇ جەھەتتە شائىرنىڭ «ئۆزۈلمەس ئۈمىد»، «كۆرۈنگەن تاغ يىراق ئەمەس»، «مۇزلىدى» قاتارلىق شېئىرلىرىنى مىسال قىلىشقا بولىدۇ.

چىقار بوران تەرەپپال ئەگەر ھېچ ئويلماي تۇرساڭ،
ئەگەر قاتتىق چىقىپ كەتسە يېپىپ تۇڭلۇك ئالالغايمۇ؟

تەرەپپال بوراننىڭ ۋە يامغۇرنىڭ ھېچ تېگى يوقتۇر،
ۋە لېكىن ئابدۇخالقنىڭ ئۈمىدى ھېچ ئۈزۈلگەيمۇ؟
(«ئۆزۈلمەس ئۈمىد» تىن)

بۇ يەردە «بوران» ئىنقىلاب مەنىسىدە ئېلىنغان بولۇپ، ئەكسە-يەتچىلەرنىڭ ئويلانغانلىرىدەك بولمايدۇ، كىشىلەرنىڭ ئىرادىسىگە تېخىمۇ باغلىق بولمايدۇ. ئىنقىلابنىڭ دۈشمەنلىرى «تۇڭلۇك يېپىپ» (مۇداپىئە كۆرۈپ) ئۈلگۈرلەيمەيدۇ. ئىنقىلاب كۆپ بولدى، لېكىن غەلبە قازىنال-مىدۇق، شۇنداق بولسىمۇ ئىنقىلابنى توختاپ قالدۇ دەپ ئۈمىد ئۈزگە-لى قەتئىي بولمايدۇ، مەن ئۈمىدسىزلەنمەيمەن، دەيدۇ. شېئىردىكى «مەن» پەقەت شائىرنىلا بىلدۈرۈپ قالماستىن، نۇرغۇنلىغان «مەن»لەرنى كۆرسىتىدۇ. ھالبۇكى، لىرىكىدا «مەن» شۇ دەۋر كىشىلە-رىنى، ئومۇمىي خەلقنى كۆرسىتىدۇ.

ئومۇمەن، ئابدۇخالق ئۇيغۇر شېئىرلىرى تېماتىك مەزمۇنىنىڭ باي، چوڭقۇرلۇقى، شېئىرىي ژانىر، شەكىللىرىنىڭ خىلمۇ خىللىقى، ئۈس-لۇبىنىڭ مەردانە، جۇشقۇنلۇقى، تىل - بەدىئىي تەسۋىرلىرىنىڭ ئوبراز-

لىق، يارقىن، چۈشنىشلىك ئىكەنلىكى بىلەن خاراكتېرلىنىدۇ. بىز ئۇ توپلامنى ئوقۇساق، ئالاھىدە يارقىن نۇقتىنى، يەنى شائىرنىڭ ئەينى دەۋردە ۋىجدان بۇرچىنى ئۈستىگە ئېلىپ، خەلقنى غەپلەتتىن ئويغىتىش، ئىلىم - مەرىپەتكە يۈرۈش قىلىشقا چاقىرىق قىلغانلىقىنى، شائىر شېئىرلىرىنىڭ رىئەتى خەلقنىڭ يۈرەك رىئەتىغا تەڭكەش سوققانلىقىنى، شائىرنىڭ ئەينى دەۋردە دەۋرنىڭ ئەڭ ئالدىدا پارلاق چوققىغا يۈرۈش قىلغان جەڭچى ئىكەنلىكىنى كۆرىمىز. شۇنىڭ بىلەن بىللە، ئابدۇخالىق ئۇيغۇرنىڭ مەزمۇن، تىل، بەدىئىيلىك، شەكىل جەھەتلەردىن چاغاتاي ئۇيغۇر ئەدەبىياتى بىلەن زور دەرىجىدە پەرقلىنىدىغان يېڭىچە شېئىرىي ئەسەرلىرى ئارقىلىق ھازىرقى زامان ئۇيغۇر ئەدەبىياتىنىڭ ئاساسىنى سېلىشتا مۇھىم رول ئوينىغان نۆھىپكار ئىكەنلىكىنى ھېس قىلىمىز. شائىرنىڭ يېڭىلىق يارىتىش، ئىلغار كۈچلەرگە ھېسداشلىق قىلىش، خەلق، ۋەتەن ئۈچۈن پىداكارلىق كۆرسىتىش روھى مەڭگۈ قەدىرلەشكە ئەرزىيدۇ.

نەشرگە تەييارلىغۇچىلاردىن



ئۇيغۇر قىزى ①

ئەي قەمەر، قارىشىڭدا مەن ھەيرەتتە قالدىم ئۇشبۇ تۈن،
ماھى رۇخسارنىڭ سېنىڭ ئون تۆت ئىكەن تولغان بۇ كۈن .
ئۇل قۇياش تارلىق قىلىپ، چاچقانى راست ئوخشايدۇ ياغ،
شۇل سەۋەبتىنمۇ يۈزۈڭدە بار ئەجەب يىتمەس بۇ داغ .
ئۇشبۇ داغدىن گۈل يۈزۈڭگە يەتمىدى ھېچبىر زەرەر،
بۇ ئەسەر بىر مەڭ بولۇپ، ھۆسنۇڭنى ئارتتۇردى مەگەر .
بىر قاراشتا گۈل يۈزۈڭگە ئاشىق بولدۇم بىقارار،
ئوخشىغان نەركەس كۆزۈڭ خۇددى ئېلېكتر يالترار .
لەۋلىرىڭنىڭ قېنى ئانار رەڭگىدىنمۇ ياخشىراق،
چىشلىرىڭ چىن ئۇنچىدىن، تىللىرىڭ مەھبۇبراق .
قاشلىرىڭدۇر يېڭى چىققان ئەينى شەۋۋالنىڭ ئېيى،
سېنىڭ ئالدىڭدا باراۋەردۇر گادا، شاھۇ بېيى .
سېھىرگەر گۈل، كۆزگە ساقچى، كىرىپكىڭ بىر نەيزىدۇر،
ھەر قاراشىڭدا كېلىپ نەيزەڭ يۈرەكنى ئېزىدۇر .
ساجلىرىڭ رەقىبلىرىڭ كۆڭلى كەبى بىر سىر قارا،
ئەۋرىشىمدەك بەلبۇنۇپ سالدى كۆڭۈلگە جىق يارا .
قوللىرىڭنىڭ ئاقلىقى، سۈزۈكلۈكىدىن نۇر چىقۇر،
بۇ قوپال قولۇم بىلەن تۇتسام قولۇڭغا ھۇر ② چىقۇر .
تەنلىرىڭ ئالماسقا ئوخشاش ئاق سۈزۈك بىر شەئلىدۇر ③ ،
خېنە ياققان تىرنىقىڭ مىسلى بەدەخشان لەئلىدۇر .
بويلىرىڭ زىلۋالىقى سەرۋىگە ئوخشار ئەي قەمەر،
كۆرمىدىم ھېچبىر چىرايلىق ساغما ئوخشاش بىر نەپەر .

تەۋرىنىپ كەتسەڭ ئەجەب يەلپۈنەدۇر بۇ ساچلىرىڭ،
ئىلتىپاتىڭدىن ئۈمىد ئەيلەپ ئاقۇر قان - ياشلىرىم .
قاتتى، قالدى قارىغان يەردە سېنىڭ بۇ شائىرىڭ،
تىلسەڭ قىلغىل مۇسۇلمان، تىلسەڭ مەن كاپىرىڭ .

1917 - يىل



① بۇ شېئىر «تارىم» ژۇرنىلىنىڭ 1979 - يىلى 12 - ساندا «ھەيرەتتە قالدىم» دېگەن ماۋزۇ بىلەن ئېلان قىلىنغان . شېئىرنىڭ مەزكۇر ۋارىيانتى 1946 - يىلى كۆچۈرۈلۈپ خەلىق قولىدا ساقلانغان يازما نۇسخا بويىچە ئېلىندى .

② ھۈر -- قاپارتقۇ، ھۈررەك مەنىسىدە .

③ شەئلى -- زىننەتلىك مەنىسىدە .

بەختىگۈل ①

بىر كۈنى مەن كوچىدا كۆردۈم ئاجايىپ بىر پەرى،
بىلىمدىم ئۇ قايسى تاغنىڭ، قايسى باغنىڭ بىر گۈلى ② .

بىر قاراشتا سالىدى ئوتنى، ئالدى جاننى بۇ خېنىم،
بىر بالا بولدى ماڭا بەزگەك چۈشۈپ تىترەپ تېنىم .

كۆرمىسەم قانداق تۆزەر مەن جىق يۈرىكىمدە يارا،
چالا - پۇچۇق بىر كۆرۈش ھەسرەتكە قىلدى مۇپتىلا .

قەددى - سىياقىنى كۆرۈپ ئاشق بولدۇم بىقارار،
ئىشقى ئوتى --- دوزاخ ئوتى، بۇ كۆڭۈل قانداق چىدار؟

قانچە ماڭدىم ئارقىسىدىن ئۈيىمدى بىر - بىر بېسىپ،
بەلكى ھەرگىز بولمىغاي كۆڭلىدە مەندەك بىر غېرىپ .

قانچە ئېيتتىم بۇ كۆڭۈلگە قىلمىغىل بىكار يۈرۈش،
ئىستىكىڭ كەتكەي بىكار بولماس نېسىپ داپقۇر ③ كۆرۈش .

ئاڭلىغايىمۇ بۇ كۆڭۈل ھەر كۈندە قىلغاي مىڭ بېرىش،
يەتمىدى ئەسلا كۆڭۈلگە بۇ بېرىشتىن ھېچ ھېرىش .


كۆر، بۇرادەرلەر كۆڭۈلنىڭ بۇ خىيال خامىنىنى،
ئەمدى ئۇقتۇم بەختىگۈل دەيدۇ مۇبارەك نامىنى .

ئابدۇخالق سەن ئەگەر ۋەسالىغا بولساڭ كۆيۈك
غەيرى كۆزدىن ⁽⁴⁾ يوشۇرۇن تۇتقىل يۈرەكڭدە كۆمۈپ

1918 – يىل



- ① بەختىگۈل -- بۇ شېئىر «بۇلاق» مەجمۇئەسىدە «بەخت» دەپ ئېلان قىلىنغان.
- ② بۇ مىسرانىڭ خەلق ئىچىدىكى ۋارىيانتى مۇنداق: «بىلىمدىم ئۇل قايسى باي ھەم قايسى شاھنىڭ دىلبىرى».
- ③ دايقۇر -- تۇرپان شېۋىسى، «يەنە بىر قېتىم» دېگەن مەنىدە.
- ④ غەيرى كۆزدىن دېگەن سۆز خەلق ئىچىدىكى ۋارىيانتىدا «ئەل كۆزدىن» دېيىلگەن.



ئۈمىد تەبەسسۇمى

ھاي سەتەڭ بالىخان،
سەنمۇ سەن جانان .
كىمدۇر بىلەمسەن،
ئوتۇڭدا يانغان .

ئوتلارنى سالدىڭ،
جانلارنى ئالدىڭ .
زېرىككەن چاغدا،
ئۇيقۇغا تالدىڭ .

نازنىڭ ياراشۇر،
قىزلار قاراشۇر .
ئۆتسە يىگىتلەر،
ئۆيدە تالاشۇر .

بىر كۈنلەر بولۇر،
گۈللەر ئاچىلۇر .
ئۇيغۇرنىڭ ئەيىبى،
شۇندا ياپىلۇر .

يۈرەك - باغرىم ئېزىلدى

سۈتتەك ئاپئاق ئايدىڭدا،
يار خىيالى ئالدىمدا .
سايەم ماڭا ھەمراھدۇر،
يالغۇز لۇقتا يانمدا .

سايەم ھەم ماڭا ئوخشاش،
سۆلتى بار سۆزى يوق .
قاراپ باقسام مىدىرلايدۇ،
ھەقىقەتتە ئۆزى يوق .

يار كەتكىلى دەردىم جىق،
رەڭگىم زەپەردەك سېرىق .
ياردىن ئاجراپ ۋاي ھالىم،
ۋا ھەسرەتا ۋادەرىخ .

يار كېتىپ ئەجەب قىلدى،
كېتەرنى كىم بىلدى .
يار كەتكەننىڭ بۇياقى،
يۈرەك - باغرىم ئېزىلدى^①.

① يەنە بىر ۋارىيانتىدا «بېشىم ئېقىپ بولدى» دەپ ئېلىنغان.

سېغىنىش

ئەي پەرى سەن كەتكىلى بولدى قاراڭغۇ بۇ جاھان،
مېنى يالغۇز مۇندا تاشلاپ، ئاھ، ئەجەب قىلدىڭ يامان .

كەتمىدى كەتكەندىكى كۆز بېقىشنىڭ^①، قاش قېقىشنىڭ ،
ئىختىيارسىز مەن ئۇزاتتىم، نائىلاج بولدۇڭ راۋان .

مەن ئۇزاتقان يەردە تۇردۇم، سەن كۆزۈمدىن يىتكۈچە،
سەن يوقالغىچ ئايلىنىپ باش، يەر بولدى گويا ئاسمان .

يىغلىغانغا يانمىدىڭ، ئەسلا يېشىمغا باقمىدىڭ،
خەت - خەۋەر مۇ بەرمىدىڭ ئەي پەرى بولدۇڭ قايان؟

يول يىراق، يوق ۋاستە دەپ بىكار باھانە ئەيلىمە،
ئوڭمىزدا بولمىسا، كەلگىل چۈشۈمدە قىل بايان .

«كۆرۈنگەن تاغ يىراق ئەمەس» ئابدۇخالىق كۈت ئۈمىد،
سېغىنغاننىڭ كېلىدۇ، سۈزۈلۈر شۇنداق جاھان .

① يەنە بىر نۇسخىدا «كۆز بېقىشنىڭ» دېگەن سۆز «باش ئېقىتىپ» دېيىلگەن.

ئويغان

ئەي پىقىر ئۇيغۇر، ئويغان، ئۇيقۇڭ يېتەر،
سەندە مال يوق، ئەمدى كەتسە جان كېتەر.
بۇ ئۆلۈمدىن ئۆزۈڭنى قۇتقۇزمىساڭ،
ئاھ، سېنىڭ ھالىڭ خەتەر، ھالىڭ خەتەر.

قوپ! دېدىم، بېشىڭ كۆتۈر! ئۇيقۇڭنى ئاچ!
رەقىبىڭ باشنى كەس، قاننى چاچ!
كۆز ئېچىپ ئەتراپقا ئوبدان باقمىساڭ،
ئۆلسەن ئارماندا بىر كۈن ئائىلاج.

ھېلىمۇ جانسىزغا ئوخشايدۇ تېنىڭ،
شۇڭا يوقمۇ ئانچە ئۆلۈمدىن غېمىڭ؟
قىچقارسام قىمىرلىمايلا ياتسەن،
ئويغانماي ئۆلمەكچىمۇ سەن شۇ يېتىڭ؟!

كۆزۈڭنى يوغان ئېچىپ ئەتراپقا باق،
ئۆز ئىقبالىڭ ھەققىدە ئويلا ئۇزاق.
كەتسە قولدىن بۇ غەنىيەت پۇرسىتى،
كېلەچەك ئىشىڭ چاتاق، ئىشىڭ چاتاق.

ئېچىنار كۆڭلۈم ساغما ئەي ئۇيغۇرۇم،
سەپدىشىم، قېرىندىشىم، بىر تۇغقىنىم.



كۆيۈنۈپ ھالغىغا، ئويغاتسام سېنى،
ئاڭلىمايسەن زادى، نېمە بولغىنىڭ؟

كېلىدۇ بىر كۈن پۇشايمان قىلسەن،
تەككىگە گەپنىڭ شۇ چاغدا يېتسەن .
«خەپ!» دېسەڭ ئۇ چاغدا ئۈلگۈرمەي قالار،
شۇندا ئۇيغۇر سۆزىگە تەن بېرىسەن .

1920 - يىل



ئىنتىزارلىق

بېشىڭنى ئېلىپ كەتتىڭ،
بىر مۇ كەلمىدىڭ ئەي يار .
خېتىڭ يوق، خەۋىرىڭمۇ يوق،
دەققەت، ھەيىرىتىم ئارتار .

ھەر كۈنى قاراپ بويلاپ،
مىڭ مەرتەم سېنى ئويلاپ .
يوللاردا سېنى سوراپ،
ئۆيگە قايتىمەن ناچار .

تۈن، كۆز ئۇيقۇدىن قاچتى،
ئوتى ئۆتۈپ تۇتاشتى .
دەردى ھەددىدىن ئاشتى،
ئەھۋالىم يامان دىشۋار .

كۆزلىرىم قاماپ قالدى،
مۇنتەزىر بولۇپ ئالدى .
يارىم شۇنداق ئوت سالدى،
چىقتى پەلەكتە شەرار^①،

خىيال ئەيلىسەم يېتىپ،
يېنىپ كەلمىدى بېرىپ .

يۈرەك - باغرىمنى يېرىپ،
ئازاب قىلادۇر بىسىيار .

ھەر كۈن يۈز تۈمەن مىڭ ئوي،
يار كۆرسەتۈرمۇ دەپ بوي .
بولدى ماڭا ئۇلۇغ كوي،
دەپ يارىم قاچان قايتار .

كۆز يۇمماي، بولۇر تۈن تاڭ،
ئۇيقۇ كەلمەيدۇ ياتسام .
شۇنداق دەردىڭنى تارتسام،
ئەجەب بولمىدىڭ غەمخار .

ھەر تاڭ ئەرتە تۇرارمەن،
ئىشكىڭدىن سورارمەن .
بەك ئاۋارە يۈرەرمەن،
كۆرسەت يۈزۈڭنى ئاشكار .

ئىشكىڭ ئېتىك مەھكەم،
كىرمەككە ئىلاجىم كەم .
ئاجىماسەن بابۇ كەرەم،
جانغا بەرمىگىل ئازار .

كۆرسەتمەمسەن يۈزۈڭنى،
پىنھان قىلىپ ئۆزۈڭنى؟
ئاڭلاتمامسەن سۆزۈڭنى،
ئەيلەپ ئوتقا گىرىپتار؟

ئۇيغۇر زار - زار يىغلار،
بىرمۇ ئاڭلىماس ئۇل يار .
بولدۇم كويۇڭدا خۇمار،
كىمگە قىلارمەن ئىزھار .

1921 - يىل، تۇرپان



① شەرار --- ئۇچغۇن.



باردۇر ①

جاھالەت سەمەرەسىدىن بىزگە بىر كۈن كۆپ جاپا باردۇر،
ئېيتىڭىز چۇ، بۈگۈنكى ھالىمىزنىڭ قايسى بىرىدە ساپا باردۇر.
زاھاننىڭ ھالىدىن ۋاقىپ بولۇپ تۇرماقنىڭ ئورنىغا،
بىرنى شاڭيو سايلاپ ئارقىدىن دەۋايىمىز باردۇر.
ئىلىمىنىڭ ئىجتىھاتىغا كۆڭۈلنى قويىمىدۇق بىزلەر،
ئوقۇرمىز - ئوقۇتۇرمىز دەپ سېغىز چايناشىمىز باردۇر.
تەڭاۋۇنۇ - تەناسۇر ئورنىغا بىزلەردە بىر ئادەت،
يېڭى باشنى كۆتۈرگەننى ئورۇپ يىققانىمىز باردۇر.
يەنە يۇرت پايدىسىغا جەمئىي بولماقلىق بەسى مۈشكۈل،
ئەگەر بىر يەردە توي بولسا، بېرىپ ياتقانىمىز باردۇر.
ئومۇمىنىڭ پايدىسىغا يۈز يىلدا ھەم ئەسلا چۈشەنمەيمىز،
زىيان قىلماق ئۈچۈن بولسا ئەجەب چاققانىمىز باردۇر.
بىرسى بىر ياخشىلىق قىلسا، ئۇنىڭ يادىنى قىلماق يوق،
ئېپى كەلسە بېرىپ ئەۋرەتلىرىن ئاچقانىمىز باردۇر.
ئەگەر مىللەت ئۈچۈن بىر پۇل چىقىش كەلسە تاپالمايمىز،
چىقىمى يوق ناۋا پۇلغا تولا ئىخلاسىمىز باردۇر.
ئىخۋان ھەم بۇرادەرلىك نىشانى قالدى بىزدە،
مەگەر دوست بولساقمۇ ئەسلىي، بۆلەك مۇددىئايىمىز باردۇر.
خاتائەن دوستىمىزدا بىر ئەيىب زاھىر بولۇپ قالسا،
يوشۇرماي بىرگە ئوننى تېپىپ قاتقانىمىز باردۇر.
بابالار شۆھرىتىنى، غەيرىتىنى ھېچ سېغىنمايمىز،
قېلىپ غەپلەت - جاھالەتتە يۇمۇپ كۆز، پو ئاتقانىمىز باردۇر.

كېرەكسىز مۇستەھەپ ① ئىشلار ئۈچۈن جاننى پىدا قىلماق ،
ۋە لېكىن ھەجگە باج ئالسا ، تۈزۈپ قاچقانمىز باردۇر .
ئويۇن - چاقچاق ئۈپەيلىدىن ئۆزئارا بىئەت بولساق ،
ياراشتۇرۇپ قويۇش نەدە ، ئارىغا ئوت ياققانمىز باردۇر .
خۇشامەت بابىدا بىزدىن بۆلەك ئۈستىسى ھەم يوقتۇر ،
قۇۋلۇقۇ شۇملۇق بىلەن رەخمۇرەڭ يالغانمىز باردۇر .
ئىت ئۇرغاننى تونۇر دەپ بار ئىدى بىر تەمسىلى ،
لويى ، ئامبال ۋە دارىن دەپ سېمىز باققانمىز باردۇر .
ئىلىم - پەنگە يۈرۈش قىلغان ئۇچار كۆكتە ، ئۆزەر سۇدا ،
مىنىشكە قوتۇر ئېشەك يوق ، پىيادە قالغانمىز باردۇر .
گۈركىرەپ كەلسە ئاپتوموبىل ، نېمە بۇ ئەي خۇدايم دەپ ،
ئەقلىنى ئىشلىتەلمەي ، ھاڭ - ئاڭ قېتىپ قالغانمىز باردۇر .
ھۈنەر بىلەن سانائەتتە «يېتىشىۋۇق» ، ئەمدى ئىشى پۈتتى ،
ئۇماچ ئىچمەككە ، خۇمداندا غېدىر قۇيغانمىز باردۇر .
مىسلى جەننەت تاغۇ - دەريانى بېزەشكە يوق كىشى ،
ياستۇقنى قىرلاپ قويۇپ بىغەم ياتقانمىز باردۇر .
مۇنەججىم ھەم ئىنژېنېر ، ئالىملارنىڭ ئورنىغا ،
تونۇسەللە ، نەپىسى بالا موللىمىز - سۇلتانمىز باردۇر .
قىزىل كۆزلۈك ، كۆرەلمەسلىك ۋە يا ئۆزى قىلالماسلىق ،
قىلاي دەپ بەل باغلىغانلارغا تۈرلۈك - تۈمەن بوھتانمىز باردۇر .
ئەل - يۇرتنىڭ دەردىگە قىلچىمۇ دەرمان بولمىدۇق بىزلەر ،
كېلۇر بىر كۈن ئاشۇ چاغدا ئورنىغا كەلمەس پۇشايمانمىز باردۇر .
ئابدۇخالىق بەس ، يېتەر ئاۋارە بولما ، قاقشىما ،
شۇ چاغ كەلگەندە بىزلەردە ئازابقا تەييار ۋىجدانمىز باردۇر .

1921 - يىل

① بۇ شېئىرنىڭ ماۋزۇسى 1947 - يىلىدىكى «شىنجاڭ گېزىتى» دە ئېلان قىلىنغان نۇسخىسى بويىچە ئېلىندى . خەلق ئىچىدىكى نۇسخىلارغا سېلىشتۇرۇلۇپ تولۇقلاندى .
② مۇستەھەپ -- قىلىسىمۇ يامان بولمايدۇ دېگەن مەنىدە .

پەرزەنت ①

غۇنچە گۈلنىڭ سەنئەتدۇر ،
پەرزەنت كۆڭۈلنىڭ .
پەرزەنت بىلەن ئاچىلىدۇ
كۆڭلى مەلۇننىڭ ② .

پەرزەنت ئۆزى جان قۇشۇدۇر
بىگۇمان ، بىشەك .
يىپ ئۈزۈلسە تۇرالامدۇ
ئاسماندا لەڭلەك؟!

باھار بولسا ، سايرىشىدۇ
خۇشال بۇلبۇللار .
پەرزەنت بىلەن ياشنىشىدۇ
غەمكىن كۆڭۈللەر .

پەرزەنت ئۆزى خۇدايىمىنىڭ
زور ئىلتىپاتى .
پەرزەنت بىلەن گۈللەر دائىم
كىشى ھاياتى .

سالما پەرزەنت ئىككى دۇنيا
كىشىگە رەھىمدەم .

پەرزەنت كۈلسە يۇيۇلار
كۆڭۈلدىكى غەم .



- ① بۇ شېئىرنى شائىر ئۈچىنچى بالىسى ئۆلۈپ كەتكەندە يازغان. 1930 - يىللاردا ئاد.
دۇراخمان باقى كۆچۈرگەن قوليازىدىن ئېلىندى .
② مەلۇل -- مالال بولۇش .



خەير ، كۆرۈشەرمىز

ۋادەرىخا، كەتتى ئۇ جانىم مېنىڭ جاننى ئېلىپ،
ئۇ كېتەردە مەندە جان قايدا، ياغاچ بولدۇم قېتىپ .

جادۇ كۆز گۈل كىرىمكى بىرلە يۈرەردە بىر قاراپ،
تاش كۆڭۈلنى قوغۇشۇندەك ئېرىتىپ قىلدى خاراب .

مەنىلىك سىرلىق قاراپ: «بولغىن ئامان يارىم» دېدى،
«مەن ئۆزۈم كەتكەن بىلەن سېنىڭ بىلەن يادىم» دېدى .

ئائىلاج مەنمۇ دېدىم: «بولسۇن مۇبارەك بۇ سەپەر ،
تاكى جايىڭغا يېتىپ بارغۇنچە يوللار بىخەنەر.»

ئاق بىلەك گەدەنگە چەمبەر ، بىرلەشتى ھەر ئىككى تىنىق ،
ئالما، ئانار بولدى بىر جۈپ، ئۆپتى تويغۇچە يېنىپ .

«خەير ، كۆرۈشەرمىز» دېبان، ئايرىلىشتۇق ئائىلاج،
ئۇيغۇر يوقاتتى، ئېسىنى، دېدى: بەختىم زادى كاج .

1922 - يىل

تۇرپان كېچىسى

نېمىدېگەن ئىسسىق، نېمىدېگەن دىمىق،
نېمىدېگەن تىنچىق تۇرپان كېچىسى .
بوغۇلدى نەپەس، بۇرۇقتۇم قەپەس،
تەرلىنەر چىپ - چىپ، تۇرپان كېچىسى .

سايالاردىن سوقسا ئىسسىق شاھاللار،
يىغلار بۆشۈكتە تەرلەپ بالىلار .
ئەللى ئېتىدۇ، بەزلەپ ئانىلار،
نېمىدېگەن تىنچىق تۇرپان كېچىسى .

تۇرار جىمىرلاپ كۆكتە يۇلتۇزلار،
باغلاردا سولغۇن گۈللەر - قۇندۇزلار.
يەلپۈگۈچ قولدا، زارلانغان سۆزلەر،
نېمىدېگەن تىنچىق تۇرپان كېچىسى .

جۈجەملەر گويا تامچىلىغان ياش،
يىغلاۋاتقانداك يۇرتتا قېرى - ياش .
قاچان چىقاركىن، قۇياش ئېتىپ قاش؟
دەھشەت قاراڭغۇ، تۇرپان كېچىسى .

قاچان نۇر چېچىپ ئاتار ئالتۇن تال،
ئاتمامدىكىن دەپ، بولمىغىن ھاڭ - تال .

سۇبھى يورۇدى، يورۇدى بۇ نالى،
بەربىر ئۆتەر تۇرپان كېچىسى .

1922 - يىل



① باھار چېچىكىدىن بىر تەسىر

نازىنىن نازلىق چېچەك، كىملىر ساغما مەپتۇن ئەمەس،
گەر نېسىپ بولسا جامالىڭ، كىمدۇر ئۇ مەجنۇن ئەمەس .

قىش بويى قويۇق بۇلۇت ئاستىدا مۇزلاپ بۇ كۆڭۈل،
كۈن كۆرەلمەي، تىن سۈرەلمەي غەمگە پاتتى بۇ كۆڭۈل .

بۇ زەئىپ كۆكرەكتە ئۇل يارنىڭ خىيالى مۇتەسىل؟
كۆيدۈرۈپ كۆپ ئۆرتىدى، كۆپ قالدى سۆزلەردىن بۇ تىل .

كېچە مەن كۆرگەچ چېچەكنى خۇددى كۆرۈشتۈم يار ئىلە،
يىغلىدىم بىئىختىيار گەرزىمنى ئىيتتىم زار ئىلە .

دېدىم: ئەي مەھبۇبى شاھى، مېنىڭ بۇ ئەرزىمنى ئال،
لۇتقى قىل مۇخداشقىلى، بىرنەچچە كۈن يانىمدا قال .

ئەرزۇ ھالىمنى ساغما باشتىن - ئاياغ قىلسام بايان،
دىلدىكى ئارمانۇ ئارزۇيۇم بولغۇسى ئاز - ماز ئايان .

ئەي، پەرىلەر نە ئۈچۈن سىزلەردە يوق، قىلچە ۋاپا؟
كۆيدۈرۈپ مەجنۇن قىلىپ، جانغا قىلۇرسىلەر جاپا .

قايتۇرۇڭ لۇتقەن جاۋاب، ئاشىقنىڭ كۆڭلىنى تىندۈرۈڭ،
بىۋاپالىق رەسمىنى، ئەھدىنى ئەمدى سۇندۇرۇڭ .



ئاڭلىغاچ ئاقتى چېچەكمىنىڭ كۆزىدىن ياش تارام،
كۆپ پۇشايمانلار يېدىم، ئىيتقان سۆزۈمگە مەن قارام .

كۆزنى باستى قاپقاراڭغۇلۇق، جاھان زۇلمەت بولۇپ،
ئىختىيارسىز كۆزلىرىمدىن ئاقتى قانلىق ياش تولۇپ .

كۆيدى ئۇل شاھى چېچەك ھالى پەرىشانم قاراپ،
سوردى: «ئەي بىچارە ئاشىق، نە ئۇچۇن ھالىڭ خارا ب ؟ ...»

يىغا قايناپ بۇ تىلىم سۆزلەرگە ھالى يوق ئىدى،
ئۇدۇلۇمدا ئۇل چېچەك خۇددى قىزىل بىر چوغ ئىدى .

دېدى: «ئەي بىچارە، مىسكىن، يىغلىما، ھالىڭ دېڭىل،
بىلگىنىمچە مۇڭدېشاي، بولسۇن پىدا جانۇ ۋە دىل .»

يىغلىبان دېدىم: «پەلەك باشمىغا نە كوي سالمىدى،
يىغلىماقتىن تاشقىرى بەندەڭدە ھېچ كوي قالمىدى .»

دېدى: «ئەي نادان، بىلەمسەن تاش باغردۇر بۇ پەلەك،
كۆرمىدىڭمۇ ئۇندۇرۇر ئۇ بىر پەلەكتىن مىڭ خەمەك .»

1923 - يىل

① بۇ شېئىر 1947 - يىلى «شىنجاڭ گېزىتى» نىڭ ئەدەبىيات بېتىدە مۇشۇ ماۋزۇ بىلەن

بېسىلغان .

① قايدىسەن

ئەي، ماڭا ئوتلار سېلىپ، ئەقلىمنى ئالغان قايدىسەن ؟
بېشىمغا غەم ياغدۇرۇپ، كويلارغا سالغان قايدىسەن ؟
بارمىدى يا بىر ئۆچۈڭ، يالغۇز ماڭا يەتتى كۈچۈڭ،
يوقلىمايسەنغۇ كېلىپ، تۈنلەردە بالىجان قايدىسەن ؟
بۇ جاھان تار كەلدىمۇ، ھەمراھ بولۇش ھار كەلدىمۇ،
دەردى دەۋران ئۈستىگە ئىشقىڭنى قوشقان قايدىسەن ؟
سەنسىز زۇلمەتتۇر جاھان، نۇر ئېمەر سەندىن قاچان،
سەن ئۈچۈن تىكىلدى جان، بولمايسەن قالقان، قايدىسەن ؟

1923 - يىل، تۇرپان

① بۇ شېئىر خەلق ناخشىسى «ۋاي دادەي» گە تېكىست قىلىنغان .

قىل باھار

ئىچ پۇشۇپ كۆڭلۈم يېرىم، يار كەلمىدى دەپ خارۇ زار،
يوق ۋۇجۇدۇم خۇشلۇقى، بولدى خىيالىم تارۇ مار.
دەسلىپى يالغۇز غېرىب، ئەلۋەتتە يالغۇز كەچكەچە،
قايسى ياقتىن يار كېلۇر، دەپ جىق يولغا ئىنتىزار.
كاشكى تۈنلەردە جانىم قىلسىچۇ ئەرزۇ جامال،
ياكى توختاتسا پالان چاغ كۆرۈشكەيمىز، دەپ قارار.
ۋاقتىنى ساقلاپ كۆڭۈلكە ھاي بېرىپ: «سەن ساقلا» دەپ،
بۇ ئۈمىد بىرلە كۆڭۈل بەلكى كەچۈرگەي روزىغار.
قايسى كۈن كىردى ساراينغا يەنە بىر چىقىمىدى،
باقىمىدى قايتىپ مېنىڭ ھالىمغا ئۇ شەپقەت شوئار ①.
ياكى بولماس بارغىلى ئورداننىڭ ئالدىغا جېنىم،
پاسىبانلىقتا تۇرۇپتۇ قانچە - قانچە ئەجدىھار.
بويلىغان بىرلە يىراقتىن زەررىچە يوق پائىدە،
ياكى بولمايسەن راۋاقتىن بەزى - بەزى ئاشكار.
بىۋاپا ياردىن ئۈمىد ئۈزگىل، دېسەممۇ گاھىدا،
شەۋقى بارغانچە ئاشۇر يوقتۇر كۆڭۈلكە ئىختىيار.
مەيلى يوق، زوقى كۆڭۈل ياردىن بۆلەك ھېچ ئۆزگىگە،
يوق بۇ چاغدا بىر رەپىق ياكى غېمىمگە غەمگۈزار.
مەستۇ مەدھوشتۇر كۆڭۈل يارىنىڭ پىراقىدا ھامان،
بولمىسا قانداقسىگە بولغاي كۆڭۈللەر ھوشيار.
بىلىمىدىم، مەن ھەم ئۇنىڭ يادىدا بارمۇ ياكى يوق،
ياكى كەلسەممۇ بىلىندۇرمەي قىلامدۇ ئۇ ۋىقار ②.

ياكى ئۆزۈمنى بىلىمدىم ياكى خىيالىنى نەتەي،
مەن تەرەددۇت بىرلە ھەيرەتتە يامان بولدۇم خۇمار.
لۇتپى قىل، كۆرسەت جاھالىڭنى، قاچۇرماي ئەي جېنىم،
تاشلىما، بىئېتىبار، ئەرزىمنى جان قىل ئېتىبار.
مۇددىئايىم شۇ، قىيا بىر باقسا ئۇ ساھىبجامال،
ھەممىتىم نەرخى كۆتۈرۈلسە ئېشىپ ئەندەك بازار.
دەۋرى جەبرىدىن ئىست! ھالىڭغا ئۇيغۇر ۋايىكىم،
قىش كېلىپ مۇزلاتمىسۇن، پاتراق غەنىيەت قىل باھار!



① شوئار — بۇ يەردە نىشان، بەلگە بەرمىدى دېگەن مەنىدە ئېلىنغان .
② ۇنقار — چىدىماق، ئېغىرلىق قىلماق .



بىر پەلەكنىڭ خەمكى ①

سۈتكە ئوخشاش كېچە، ئاق ئايدىڭدا يالغۇز بىر يىگىت،
بىر خىيال ئويغا چۆمۈپ، يۇمغان كۆزنى باش ئېگىپ .

ئاڭا مەن سالسام قۇلاق، گاھدا ئاھى ئاڭلىنۇر،
بىلىنۇر ئۇشبۇ قىياپەتتىن ئۇنىڭ جىق دەردى زور.

ئاستىلاپ بېرىپ يېقىن، مەن ئاڭا بەردىم سالام،
— نېمە بولدى ئەي ئاداش؟ — دەپ باشلىدىم ئاۋۋال كالام .

— ۋەئەلەيكۇم ئەسسالام، رەھمەت ساڭا، سورىما، — دېدى،
— قوزغىما كونا كېسەلنى، كەت نېرى، تۇرما، — دېدى .

دېدىم: — ئەي جېنىم قېرىنداش، بولماسمۇ ياردەم بەرگىلى،
نېمە دەرد ئىدى ئۇ دەردنىڭ، بولماسمۇ دەرمان بولغىلى ؟

بوزىرىپ ماڭا قاراپ، بېشىنى نەچچە تاتلىدى،
قوشۇمىسىنى تۇرۇپ ئايغا قاراپ سۆز باشلىدى:

— تاڭ سەھەر، سۈبھى ئىدى، نە بولدى قارا باستىمۇ،
غەلىتە ھايۋاننى كۆردۈم، قاۋانمۇ يا ئالۋاستىمۇ؟

دۇچار بوپتىمەن چۈشۈمدە قاتتىق باش ئاغرىقىغا،
ئىزدىنىپ تاپماپتىمەن بۇ دەردىمە ھېچبىر شىپا .

خىزىر ئىلياسمۇ دېگەيمەن ئاپئاق ساقاللىق بىر بوۋاي:
- گۈل ھىدى داۋا، - دېدى، - كۆڭلۈڭ ئاشۇنى خالىغاي.

گۈلنى ئىزدەپ گۈل - گۈلىستانغا قاراپ قىلدىم يۈرۈش،
شۇ ئۈمىد دەردكە داۋا بولغايمۇ دەپ گۈلنى كۆرۈش .

تىترىدى ئەزالىرىم، سوقتى يۈرەكلەر شۇ زامان،
بېشىمغا ئۆرلەپتۇ سەپرا، ئاغرىقى ئاندىن يامان .

قارىسام غەلىتە ھايۋان، باغقا ئىكەن پاسبان،
چوڭلۇقى ئىت بىرلە تەڭ، خۇنسا ئىكەن جىنسى قاۋان .

مەن بۇنى كۆرگەچ دېدىم: «نەدىن كېلىپتۇ بۇ بالا!
بۇ مەرەزدىن ساقلىسۇن ھەر بەندە مۆمىنى خۇدا!...

باغۋەن كۆرسە نىجىسى باغقا يول قويماستىكى،
ئۆلتۈرەر ئىدى بېسىپ قايناق سۇغا، سويماستىكى» .

ئەلھەزەر ئەيلەپتىمەن ئۇنىڭ قايابھەت تۇرقىدىن،
چۆچۈپ ئويغاندىم شۇ ئان مەن سەسكىنىبان ئۇيقۇدىن^{۲۰} .

ئەتىگەندىن تا بۇ كەمگە زادى ئۇيقۇم كەلمىدى،
قورقۇنچىلۇق بۇ قارا چۈشمۇ ئېسىمدىن كەتمىدى .

تىنىمدىم ھېچكىمگىمۇ، بولغاى نېمە چۈش تەبىرى؟
توغرا تەبىرىڭنى بەرگىل، كەل يېقىن، ئاداش بېرى .

«ئەي ئاداش، چۈشۈڭدە كۆرگەن شۇم پەلەكنىڭ تەقدىرى،
ئوڭۇڭدا كۆرگەنلىرىڭنىڭ چۈشۈڭدىكى بىر تەمىلى .

مەنمۇ ئۇزۇندىن بېرى شۇنداق خىيالىنى كۆپ قىلىپ،
كۆزلىرىمدىن قاچتى ئۇيقۇ، يۈرۈردۈرمەن تۇن كېزىپ .»

ئىككى دەردەن مۇڭدششقا بۇمۇ پۇرسەت كەلگىنى،
ئەسلىمىز ھەم ۋەسلىمىز دۇر بىر پەلەكنىڭ خەمكى .

بولمىسا ياخشى رەپىقى، بولغاي ھامان كۆڭلۈڭ چىچىق،
ئۇيغۇرا، تۇن ئىلكىدە تاپتىڭ ئۆزۈڭگە بىر سىدىق ③ .

1925 - يىل



① بۇ شېئىرنىڭ ماۋزۇسى ئۆزگەرتىلگەن .

② بۇ مىسرانىڭ «چۆچۈپ ئويغىنىپ كېتىپتەن، سەسكىنىپ مەن ئۇيقۇدىن» دېگەن ۋارد-
يانتىمۇ بولغان .

③ سىدىق (ئەرەبچە) -- ساداقەت مەنىسىدە بولۇپ، بۇ يەردە ساداقەتلىك دوست دېگەن مە-
نىنى بىلدۈرىدۇ .

پىغان

سەھەرلەر ئاھۇ ئەپغانىم چىقار يەتتە پەلەكلەرگە،
يېتىشتى بۇ مېنىڭ زارىم، پەلەكلەردە مەلەكلەرگە^①.
ئەپەككۇر دېڭىزغا غەرق بولۇپ ھەريانە مەن شۇڭغۇپ،
ئۆزۈمنى ئەيلىدىم تۆھپە، دېڭىز ئىچىرە سەمەكلەرگە^②.

چىقىپ كۆككە، كىرىپ بەرگە، ھەمىشە ئىستىدىم ۋەسلىڭ،
بۇ ئادەت ئۆزىم كۆپ ئۆتتى قارارسىز ئۇشبو تۆت پەسلىڭ.
تېخى يوق ئىلتىپات، ھېچ بىلىدىم ئول مۇددىئا ئەسلىڭ،
مېنى ئاۋارە قىلماقچى، تېڭىدە ئويلىغان قەستىڭ؟

ئەگەر قەستىڭ ئاشۇلدۇر بولغايمەن دائىمىي ئاۋارە،
سېنىڭ رايىڭ شۇبۇ بولسا تېپىلغايمۇ بۆلەك چارە.
بۇ دەردىم بىداۋا بولدى، داۋالار قىلمىغاي كارە،
ئاتاپ قويدۇم ئۆزۈمنى مەيلى بولسامۇ مىڭ پارە.

سېنىڭ ئىشىڭدا كۆيمەكنى ئۆزۈمگە ئىپتىخار بىلىدىم،
سېنىڭ ھەققىڭ ئۈچۈن جاننى مىڭ كەررە نەزىر قىلدىم.
يۈرەكنى پارچىلاشقا ئېھتىياج يوق، مەن ئۆزۈم قىلدىم،
قىلۇرۇم ئىلتىپات دەپ، دەرگاھىڭغا باش ئۇرۇپ كەلدىم.

تەرەھھۇم^③ ئەيلىمەك ئەسلىي مۇناسىپتۇر ساخا ئەي شاھ،
مېنى ئوتقا ئۆزۈڭ ئاشلاپ، بولامسەن مۇنچە بىپەرۋا.

سېنىڭ ۋەسىپىڭ ئەمەسمۇ رەھىم قىلماقلىق ئەي خۇداۋەندە،
تەرەھھۇم قىل، تەرەھھۇم قىل، تەرەھھۇم ئەيلە مەئبۇدا ④.

كېلۇر ناڭلا نە ئىشلار بولغۇسىنى ئەيلىدىڭ مەجھۇل ⑤.
ۋىسالىڭدىن خەۋەر بەرمەي مېنى سەن قىلمىغىل مەقتۇل ⑥.
ئەگەر يانسام يولۇمدىن ⑦ بۇ ئىشىغا مەن ئۆزۈم مەسئۇل،
بۇ مەسكىن شائىرنىڭ دۇئاسىنى ئەيلىگىل مەقبۇل ⑧.



① مەنەكلەر -- مالاىكىلەر، پەرىشتىلەر.

② سەمەكلەر -- بېلىقلار.

③ تەرەھھۇم -- رەھىم قىلىش.

④ مەئبۇدا -- خۇدانىڭ يەنە بىر ئىسمى.

⑤ مەجھۇل -- نا ئېنىق.

⑥ مەقتۇل -- قەتل قىلىش، ئۆلتۈرۈش.

⑦ «يولۇمدىن» دېگەن سۆز يەنە بىر ۋارىيانتتا «سۆزۈمدىن» دېيىلگەن.

⑧ مەقبۇل -- قوبۇل قىلىش.

ھار

ئوت ھارۋىسى بىلەن ياكى ھاۋا كېمە بىلەن،
يول يۈرۈش يۈرمەك، يولنى تاپقانغىكى .

چۆل ئارا غىچىڭلىتىپ، يول ئۈستىگە تىنماي سىيىپ،
ئارقىدا قالماق ھارۋىغا كالا قاتقانغىكى .

مەرىكىدە كىيىملى بولماس، لېكىن ئۇ ئوبدان نېمە،
خىزمىتى چوڭدۇر گەجەب، ئۇنلەردە بۇ يوتقانغىكى .

ھاكىمى مۇتلەق بولۇپ، پارا يەپ، يامبۇ قويۇپ،
ئەينى توڭگۇزدەك سەمىمەك، يامۇلدا ئولتۇرغانغىكى .

زۇلۇمغا مەھكۇم بولۇپ، باش ئۇرۇپ، قول قوۋۇشۇرۇپ،
نېمە دېسە راست دېمەك، قۇللۇقتا قالغانغىكى .

ۋەزنى يېرىم پۇك ئەمەلگە مىنىپ، سىغماي تېرىگە،
ئەلنى سالماق پىرىگە، يالاقتا جان باققانغىكى .

ئىلىم - پەنگە يول ئېچىپ، جەۋلان قىلىپ نۇر چېچىپ،
يايرىماق كۆكرەك كېرىپ، تەدبىر - ئەقىل تاپقانغىكى .

پەنگە قارشى كاپشىماق، خۇددى ئىتتەك ھاۋشىماق،
خارۇ زەبۇن ياشىماق، تەرسا - تەتۈر نادانغىكى .

تەۋبە - تەقسىر ئوقۇشۇپ، كانايدىن ئالسا قورقۇشۇپ،
ئەستاغپۇرۇللا ئوقۇش، ئالۋاستى باسقاننىڭكى .

ئۇيغۇرا كۆپ سۆزلىمە، جاھىلىنىڭ بەختىن كۆزلىمە،
ھەق تېپىلماس بۇ جاھاندا، ھەممە ئىش يالغاننىڭكى .

1925 - يىل



غەزەپ ۋە زار

ئەي پەلەك، بۇ دەھشتىڭدىن ئىنتىھا بىزارىمەن،
ئىستىدىم كۆپ، ئاپىدىم بۇ دەردىمە ھېچ دارىمەن .
ئاتا - بوۋامدىن مىراس كونا كېسەلنىڭ دەردىدە،
گاھ ئۆلۈپ، گاھ تىرىلىپ، كۆپتىن بېرى ئاۋارىمەن .
بىر پۇراپ كۈلسەم نە ئارمان، بېغىم باھارى گۈلىنى،
ھەر سەھەر گۈل ئىشقىدا بۇلبۇلغا ئوخشاش زارىمەن .
دوستلىرىم ئوۋغا چىقاردا كەلتۈرەر مىسالغا،
قارچىغا قۇشلار ئۇلار، مەن مىسالى سارىمەن .
يۈزمۇ يۈز قىلماس تەئەررۈز^① كۆپ كۆڭۈلچاندۇر ئۇلار،
كۆرمىسەم چاينار نىجىس گويىكى دىل ئازارىمەن .
لائەقىل دەپ ئويلىدى، چىندىن نەزەر سالماي تۇرۇپ،
يېڭىلىپ كەتتى ئۇلار، كۆپتىن بېرى ھوشيارىمەن .
قولدىن كەلمەيدۇ ئىش، دائىم غىدىقلايدۇ مېنى،
مەن ئۇلارنىڭ شۇ سۆزىگە بەكمۇ بەك خۇنبارىمەن^② .
پەنگە ماڭساق كۆز ئېچىپ، كاپىر، جەددت دەپ قارغىشۇر،
بۇ ھاماقەت دەۋرىدە ئاتەش^③ بولۇپ يانارىمەن .
چۆل - جەزىرە، دەشتۇ سەھرا ئىچرە قالدىم نائىلاج،
ئاھ قاچان بىر يول تېپىپ، قوشۇلاي قاتارىمەن .
سۇغا تەشنادۇر بۇ چۆل، بىپايان مۇنبەت زېمىن،
مىسلى دەريا تاپماي ئېقىش، قاينام بولۇپ قاينارىمەن .
ئويغىنىپ كەتتى جاھان، مەغرىبى - مەشرىقى تامام،
مەن نېخى سۈت ئۇيقۇدا، چۈش كۆرۈپ ياتارىمەن .
باشقىلار كۆكتە ئۇچۇپ، سۇدا ئۈزۈپ كەتتى يىراق،



مەن مەسال يالاڭ ئاياغ، دەسسەپ تەكەن ماڭارمەن .
ئىلىم - پەندىدىن يوق خەۋەر، باستى غەپلەت، خەۋپ - خەتەر،
ھالىمىز قۇلدىن بەتتەر، قانداق چىداپ تۇرارمەن .
تىل - ھاقارەت، تەنە - دىخمار ① ۋايداد!.. بۇ جاننى قىينىدى،
ئەمدى نە قىلماق كېرەك، ئەجەبمۇ بولدۇم خارمەن .
زۇلۇمنىڭ ئوكيانىدىن تاپماي پاراغەت ئارىلى،
تاغ كەبى دولقۇندا ئۆرلەپ ② ھەققە ئاھ ئۇرارمەن .
دەۋرى جەبرىدىن ئىست! ھالىڭغا ئۇيغۇر ۋايىكىم،
جاننى ئالمىغانغا ئېلىپ چىق، تاپمايسەن باشقا چارسەن !

1927 - يىل



- ① تەئەرزۇز -- قارشىلىق كۆرسىتىشى مەنىسىدە .
- ② خۇنىبار -- يۈرىكى قان بولۇش مەنىسىدە .
- ③ ئانەش -- يەنە بىر ۋارىيانتىدا «ئوت» دەپ ئېلىنغان .
- ④ تەنە - دىخمار -- تۇرپان شېۋىسى. تاپا - تەنە، يامان كۆرۈش مەنىسىدە .
- ⑤ ئۆرلەپ -- بەزى ۋارىيانتلاردا «لەيلەپ» دەپ ئېلىنغان .

چىقىپ بوران تەرەپپال ، چۈشمىدى ئەسلا تېمىم يامغۇر ،
قۇرۇپ كۆللەر ، خاراب بولدى ، ھاياتلىققا يېتەلگەيمۇ؟
تەرەپپال بوراننىڭ ھەم يامغۇرنىڭ ھېچ تېگى يوقتۇر ،
ۋە لېكىن ئابدۇخالىقنىڭ ئۈمىدى ھېچ ئۈزۈلگەيمۇ؟



- ① «تارىم» ژۇرنىلى، «بۇلاق» مەجمۇئەلىرىدە بۇ شېئىرنىڭ باشقا ۋارىيانتلىرىمۇ ئېلان قىلىنغان . شېئىرنىڭ مەزكۇر نۇسخىسى شائىر ۋاپاتىدىن ئاز ۋاقىت كېيىن باشقىلار تەرىپىدىن كۆچۈرۈلۈپ، خەلق قولىدا ساقلانغان يازما مەنبەدىن ئېلىندى ۋە خەلق ئېغىزىدىكى ۋارىيانتى بىلەن سېلىشتۇرۇپ كۆرۈلدى .
- ② تەرەپپال — تۇيۇقسىز ، بىخەۋەر ، ئۇشتۇمۇت .

ئاچىل

گۈلۈم ئاچىلاي دەيدۇ،
باشقا سانجىلاي دەيدۇ .
يارمىنىڭ يۈرەك ئوتى،
تەنگە يامشاي دەيدۇ.

يارىم ماڭا ناز قىلۇر،
كۈلۈپ مېنى ماز ① قىلۇر.
يار قەدرىنى بىلمەيسەن،
زىمىستاننى ياز قىلۇر.

يار دەردىدە خۇن بولدۇق،
تۈگمەنلەردە ئۇن بولدۇق .
قورقۇنچۇڭدىن قاتتىق تاش،
بىرلىشەلمەي قۇم بولدۇق .

ياش تەلەپلەر ئۇخلاشما،
يار يولىدا پۇتلاشما .
يارىم ئۈچۈن جان پىدا،
قەدىمىڭگە مېڭ تىللا .

غەيرەت گۈلۈم ئاچىلغىل،
ھىممەت يولۇم ئاچىلغىل .

يارىم ئۈچۈن بەرسەم جان،
قاچان بولسا بىر ئۆلۈم .

يا ئۆلۈم، يا كۆرۈم،
يارىم ئاچىلغىن .



① ماز — مەست، مەستخۇشلۇق، ئامراقلىق .

① يەجۈج - مەجۈج

مەنچىڭ ② غۇلاپ ھەممە خۇش،
بولدى پۇت ھەم قولى بوش .
ئامبال بولۇپ زالمىلار،
قاقلاشتى تۇشمۇتۇش .

ھەر سىغدا ③ قىلدى دۇدۇ ④
ئۆز ئالدىغا ئىدارە .
جۇڭشەننىڭ ⑤ سۆزلىرىنى،
سانماي بولار قاتارە .

سەنمىنجۇيى ⑥ يېپىلدى،
قىلماي ئەمەل ۋە كارە .
ئاخىر بولدى جۇڭگو،
يىگىرمە ئىككى پارە ⑦ .

بۇ پارىلەرنىڭ بىرى،
يۇرتىمىز ئىدى شىنجاڭ .
كۆپى ئۇيغۇر ئاھالى،
يوق ئىدى مۇندا بىر ئاڭ .

ھېچ تۇيمىدۇق بۇ ئىشنى،
ئۆتكۈزدۇق يازۇ قىشنى،
جياڭجۇن بولۇپ ياك زېڭشىن،
باشلىۋەتتى قىرىشنى .

بار ئىدى قازى، موللا،
ئۇستىدە تونۇ سەللە .
ئەمىرنى تۇتماق ۋاجىپ ③،
دەپ چىقاردى پەتۋا .

يالڭ ③نىڭ خىيالى باشقا،
ئۇستا ئىدى تالاشقا .
ئۇستا ئىدى ئارىدا،
تۈرلۈك نىزا باشلاشقا .

ياغغا بۇ ئىشى ئەپ كەلدى،
كەلگەندىمۇ زەپ كەلدى .
بۆرە پاقلان ئاپقاندەك،
يۇڭدىمايلا يەپ كەلدى .

يەتتە باشلىق يالماۋۇز،
مەھكەم ئورنىشىپ ئالدى .
تىللا ھەم يامبۇ بۇلاپ،
تيەنجىدە جاي سالدى .

كەتتى بۇ يۇرتنىڭ داڭقى،
ئالتۇن - كۈمۈشنىڭ كانى .
يالماۋۇزلار كۆپەيدى،
كۈنسىرى ئېشىپ سانى .

چېرىك قويدى قۇمۇلغا،
شىڭشىڭشىيانى توسۇشقا .
قورقار شېرىك چىقار دەپ،
تەييار، ئوڭاي بۇ ئاشقا .

قۇمۇلدا ياتتى چېرىك،
 بىكارغا لەڭنى^① جىق يەپ .
 ئويغۇردى بۇ قۇمۇلنىڭ،
 خەلقىنى دېدۈرۈپ «خەپ!» .

ئۆزى، چېرىكى ئوغرى،
 ئوتتى قۇمۇلغا زورى .
 ئاخىر بېشىغا چىقتى،
 يەن ياۋنەن^② نىڭ زوھۇرى .

ئۇيغۇر يازدى قوشاقنى،
 ئىچ - قارنىنى بوشاتتى .
 كۆرەڭلىگەن جياڭجۇنى،
 يالماۋۇزغا ئوخشاتتى .

1928 - يىل

① يەجۇج - مەجۇج -- دىنىي رىۋايەتلەردىكى سەلبىي تىپ. قىيامەت كۈنى غەلىتە بىر مەخلۇق يەر - جاھانغا داۋراڭ سېلىپ، ھەممىنى يۇتۇپ كېتەرمىش . شائىر بۇ يەردە زالىم ھاكىمىيەتنى شۇنىڭغا ئوخشاتقان .
 ② مەنچىڭ -- شىنخەي ئىنقىلابىغىچە ھۆكۈم سۈرگەن مەنچىڭ خانىدانلىقى .
 ③ ھەرسىڭ -- ھەربىر ئۆلكە (省) .
 ④ دۇدۇ (督都) -- ئۆلكە باشلىقىنىڭ ئەمەل نامى .
 ⑤ جۇڭشەن -- شىنخەي ئىنقىلابىنىڭ رەھبىرى سۇن جۇڭشەن ئەپەندى .
 ⑥ سەنمىنجويى -- سۇن جۇڭشەننىڭ «ئۈچ خەلق مەسلىكى» ناملىق ئەسىرى .
 ⑦ پارە -- ئۆلكىنى كۆرسىتىدۇ .
 ⑧ ۋاجىب -- ئىسلام دىنىدا ئىجرا قىلىنسا گۇناھ بولىدىغان دىنىي ئەمەللەرنىڭ بىرى .
 ⑨ ياك -- ياك زېڭشىنى كۆرسىتىدۇ .
 ⑩ لەڭ -- بۇ يەردە فېئودال ھۆكۈمەتنىڭ دېھقانلارغا سالغان ئاشلىق سېلىقى كۆزدە تۇتۇلدى .
 ⑪ يەن ياۋنەن -- (يەنە بىر ئىسمى يەن دۇبىڭ) سىياسىي ئۆزگىرىش قىلىپ، ياك زېڭشىنى ئى ئۆلتۈرگۈزگەن كىشى . .

① غەيرىتىڭدىن ئايلىناي

كۆرمەك نېسىپ بولۇرمۇ ،
كۈنىڭ جامالىنى ۋاي .
كۈن ئولتۇرۇپقۇ كەتتى ،
چىقمايدىغۇ ئەجەب ئاي؟

ئاپناپقۇ كەتتى قولدىن ،
ئۈمىد يوق^۲ يەنە ئايدىن .
تۆت ئەتراپقا باقسام مەن ،
زۇلمەتتە قالغان ھەر جاي .

كۈنىڭ ئىشى بۇ بولسا ،
تۈنىڭ ئىشى ئۇ بولسا ،
يوللار ئېگىز - پەس بولسا ،
قەدەمدە بىر يىقىلغاي ؟

زەپت ئالسا ئەزىز تەننى ،
غەم قورشىسا ۋەتەننى .
كۆر پۈتتىكى كىشەننى ،
قانداق قىلۇر يىقىلغاي ؟

ھەممىنى قۇلۇم قىلسا ،
ھاياۋاندىك زۇلۇم قىلسا ،
دەپسەندە كۆكۈم قىلسا ،
ۋىجدان قانداق چىدىغاي ؟

دەرد ئۈستىگە دەرد كەلدى،
 كەلگەندىمۇ زەپ كەلدى .
 زەرداب توشتى يۈرەككە،
 بۇ جان قانداق پايلىغاي .

بۇندىن چوڭ بالا يوققۇ؟
 بۇ دەردكە داۋا يوقمۇ؟
 نە قىلماق كېرەك ئەمدى؟
 ئىست جېنىم، ھالىماي .

غېمىمىزنى يەيلى بىز،
 نېمە دېسەك دەيلى بىز،
 قول قوۋۇشتۇرۇپ لەببەي! دەپ،
 نە قىلسا قاراپ نۇرماي .

كېلىدۇ ئاشۇنداق كۈن،
 گال سىقىلىپ چىقماي ئۇن .
 پۇشايما نغا قاچا يوق،
 جان قويار يەر قالمىغاي .

ئۇيغۇر ئېچىپ كۆزۈڭنى،
 تونۇتۇپ قوي ئۆزۈڭنى .
 قاچان بولسا بىر ئۆلۈم،
 غەيرىتىڭدىن ئايلىناي .

① بۇ شېئىر «بۇلاق» مەجمۇئەسىدە «زۇلۇمغا قارشى» دېگەن ماۋزۇ بىلەن ئېلان قىلىندى.
 خان. ئەسلىي قوليازىدا ماۋزۇسى بولمىغاچقا، شېئىرنىڭ ئاخىرقى مىراسىنى ماۋزۇ قىلدۇق .
 ② ئۇمىد يوق -- بۇ سۆز يەنە بىر ۋارىيانتىدا «نېسىپ يوق» دېيىلگەن .

ياز تۇنى ①

ياز كۈنى كۈندۈز قىزىق، بولغاي ھاۋا ئىسسىق ۋە تار،
ھەر كۈنى ئاخشامنى كۆپ جان خالغاي بىمۇختىيار.
كېچە ھەركىم ئۆگزىسىدە تاغ شامالغا قاراپ،
«كەل، جېنىمنىڭ راھىتى» دەپ تەلپۈرەر بەك ئىنتىزار.
كۆك يۈزى ساپ، ئاندا يوق تاب، پارچە يۇلتۇزلار يېقىن،
شۇل يىراقتىن خوپ يېقىنلاشقانغا ئوخشاش پارقارار.
ھەر كىشى بۇ خۇش ھاۋا ئاستىدا خۇشھاللىق ئىلە،
گەپلىشىپ ياندا يولداشى بىلەن كۆڭلىن ئاچار.
بار مەگەر شائىر غېرب، يالغۇز يانۇر كۆككە قاراپ،
كۆكتە يۇلتۇزلار يانار، يەردە پەقەت شائىر يانار...



① بۇ شېئىرنىڭ يەنە بىر ۋارىيانتى «تارىم» ژۇرنىلىنىڭ 1979 - يىلى 12 - سانىدا ئېلان قىلىنغان . مەزكۇر ۋارىيانت كېيىن تېپىلغان يازما مەنبە بويىچە ئېلىندى .

ئىشقى - مۇھەببەت ①

سەن - سەن يۈرەككە ئوتلارنى سالغان،
ئەقىل - ھوشۇمنى سۆز بىلەن ئالغان .
مۇھەببەت سازىن خۇش ئاۋاز چالغان،
باقمامسەن قىيا، ۋاي سەتەڭ بالىخان .

چىنمىدى - يالغان، جاۋاب بەر ئۆزۈڭ،
ياغدەك ياراشۇر ھەسەلدەك سۆزۈڭ .
جانلارنى ئالغان بۇلاقتەك كۆزۈڭ،
سەندۇرسەن مېنىڭ بەخت يۇلتۇزۇم .

دەردىڭدە كۆڭۈل ھەر كۈنى غەمدە،
ئىست، گۈل ئۆمرۈم ئۆتەمدۇ غەمدە ؟
كەبەڭگە بېقىپ، كۆزدىن ياش ئېقىپ،
ساقلامەن جانىم ھەربىر قەدەمدە .

قىلغىل ئىلتىپات، كۆرمە بىزنى يات،
ھالىم خەنەردۇر يېتىشكىل پات - پات،
كۆرۈپ بويۇڭنى، سۆيدۈم خۇيۇڭنى،
كۆيگەن يۈرەكىنى ئەيلىگىل بىر شاد .

تۈنلەردە دائىم تارتۇرمەن ۋايىم،
دەردىڭ قىلىپتۇر دوزاخنى جايىم .

كۆيدۈم، كۈل بولدۇم، سۆيدۈم قۇل بولدۇم،
كەلتۈر يادىڭغا بىزنى ھەم جانىم .

سەن بىر قىزىل گۈل، شائىرىڭ بۇلبۇل،
تۈنلەردە سايرار دەردىڭدە غۇلغۇل .
بىزنى ئۇنتۇما، گۈلنى قۇرۇتما،
ئۇيغۇر بىچارە بولدى ساڭا قۇل .

1928 - يىل



① بۇ شېئىر 1944 - يىلى كۆچۈرۈلگەن نۇسخا بويىچە ئېلىندى . « بۇلاق » ، « تارىم » ژۇر -
ناللىرىدا مەزكۇر شېئىرنىڭ يەنە باشقا ۋارىيانتلىرىمۇ ئېلان قىلىنغانىدى . بۇ نۇسخىلار ئىچىدە
ئاز - تولا پەرق بار .

① سالام خەت

مۇھىبىم ئەكبەر خان سەن سالامەتمۇ نە ھالەتتە،
سالامنى ئىلىك ئېلىپ، ئوقۇپ بىل ياخشى ساڭەتتە .
پولات باي باشلىق بىزنىڭ بۇرادەرلەر نە ئادەتتە،
سالامەت بارمۇ ئەخمەتجان ۋەيا كەتتىمۇ بىر ياققە؟
تامامىڭنىڭ تامامىغا سالام ئەلۋەتتە - ئەلۋەتتە .

چىقىپدۇرمىز قارا يەر^②دىن، يېتىپدۇرمىز قارا شەھەردە،
زېرىكسەك سەبلە قىلۇرمىز دەريا ئاخشىمى ھەم ئەرتە .
ئۇيۇشتۇق ئۇيغۇرۇ موڭغۇل، تۇڭگان ھەممە بىر يەرگە،
مۇڭدىشىپ ئۇقۇشقىلى بولدى ئەپلىك ئۇشۇ پۇرسەتتە،
ئۈمىدىم يۇلتۇزى چاقنايدۇ، دەپ بۇ بىر كەلگەن غەنىمەتتە .

يېزىپتۇ ئۈچ كىتاب سۇنۇپ^③ بىرىكەن سەنمەنجۇيى،
خەلقچىل ھەم ھوقۇق، تۇرمۇش - بۇ ئۈچىكەن ئۇنىڭ مەزمۇنى .
ئەگەر ئاشسا ئەمەلگە بۇ، بىر قەدەر ئىشنىڭ بولغانى،
لېكىن ئەكسىنى قىلماقتا، ھاكىمى مۇتلەقنىڭ قارا قولى،
ئادالەتسىزلىككە قارشى قاينىدۇق ھەر يەردە، ھەر پەيتتە .

سەلدە ھالى ئەھۋالجۇ، ئۆزگىرىش يوق، بىر قىلىپتا تۇرغاندۇ؟
زۇلۇمنىڭ دەستىدىن ئەل - يۇرت، ۋايدادا! جاندىنمۇ تويغاندۇ؟
جاھاننىڭ نېمىلىكىنى مېڭدە بىر ئادەمغۇ ئەمدى تۇيغاندۇ؟
نە قىلماق كېرەك ئەمدى، دەپ ئۆزىگە بىر سوئال قويسا بولمامدۇ؟
نەكەم بولغانلىقىن سەزمەي، يەنىلا ياتقاندۇ غەپلەتتە .



كۆرستىن يېڭىلىق كۈتسەڭ: كونا مۇقامى يەنە لاي، لاي، لاي،
 شەيتان شىللىغا مىنگەندەك، داي - داي سوغرى ناي، ناي، ناي،
 قۇرۇق گەپتىن ئەجەب بەزدۇق، قۇلاق ئاغرىدى ۋاي، ۋاي، ۋاي،
 يالغانغا بولدى پەرداز چىرايلىق گەپ، بۇ يەردە ھاي، ھاي، ھاي،
 «ئېغىزدا بار، ئەمەلدە يوق»، پىكىر - تەلەپلەر قالدى بىر چەتتە .

سىلەرگە ماددىي خالىتام يوق، مەنىۋى خالىتام شۇدۇر دوستۇم،
 جاھان بەك كۆپ ئوزۇپ كەتتى، جاھالەتتە، ئۇيقۇدا ئۇيغۇرۇم،
 ئويغىنىش ئاچقۇچى ئىزدەپ ئۇنىڭغا خېلى قايغۇردۇم،
 پەن - مائارىپ ھەممىدىن ئەلا دېدىم، شۇنى ئىشقا ئاشۇرغۇم،
 ھەممىڭلارغا سالامم شۇ، قالدى گەپ بولسا، يار - يۆلەكتە .

1928 - يىل، قارا شەھەر



① بۇ خەتنى ئاپتور ئەينى زاماندا قارا شەھەرگە «سەنمىنجۇبى كۇرسى»غا بارغاندىن كېيىن
 ئەكبەر خانغا يازغان .
 ② قارا يەر — تۇرپاننى كۆرسىتىدۇ. شۇ يىللاردا بەزى كىشىلەر ئىلىم - پەنگە قارشىلىق
 كۆرسىتىپ، ئىلغار پىكىردىكى زىيالىيلارغا «جەددىت»، «كاپىر» دېگەن سۆزلەر بىلەن زەربە بەر-
 گەنلىكتىن، شائىر بۇ ئەھۋالغا قارىتا ناھايىتى غەزەپلەنگەن. «قارا يەر» دېگەن سۆزنى كىتابتە ئور-
 نىدا قوللانغان .
 ③ سۇنۇپىن — سۇن جۇڭشەن .

قاملاشمىدى

ياڭ^① ئۆلۈپ تاپتى لەھەت، بولمامدىكەن ھۆرلۈك - ئەرك،
بەرمەسە ھۆرلۈك - ئەرك بۇ ئىشلىرى قاملاشمىدى .

ئادىمى ئالماشتىمۇ، يولى، تۈزۈم ئالماشمىدى،
جىن^② دېگەننىڭ ئىشلىرى مىسقالچىمۇ قاملاشمىدى .

ئېتى جىننىڭ ئۆزى جىن، جىننىڭ كۈنى بولغاي قىيىن،
ئېتىبارى بىر تىيىن، قىلغان ئىشى قاملاشمىدى .

ئابدۇخالق نەرە تارت، ئەنە قالقان، ئەنە ئات،
ئۇخلاپ يېتىش بەك ئۇيات، جىننىڭ ئىشى قاملاشمىدى .

1928 - يىل



① ياڭ — ياڭ زېڭىش .

② جىن — جىن شۇرىن .

دوستۇمغا خىتاب

ھەممىتىڭدىن، غەيرىتىڭدىن ئۆل، لېكىن ئايرىلمىغىل،
ھەقىلىقنى بىلگەن يولۇڭدىن جاننى بەر، قايرىلمىغىل .
ماننىڭ كۆپ بولسىمۇ، قورقماي ئۈزۈپ ئالدىڭغا باس،
تاغۇ تاش، دەريا ئۇلۇغ سۆزلەرگە سەن تاڭ قالمىغىل .
ئات ئۆزۈڭنى بەھرىگە، يا غەرق بول، يا تاپ گۆھەر،
شىر نە يولۇاس كەبى باسقان ئىزىڭدىن ھېچ يانمىغىل .
تۆت تەرەپ ياۋ ھۇۋلىشىپ، سەككىز تەرەپ تىغ تەڭلىسە،
ئېلىشىپ قانغا بويال، نومۇسنى ھەرگىز ساتمىغىل .
كىمكى ھەق يولغا قەدەم قويسا ئۇنۇق مۇتلەق شۇنىڭ،
بۇ نېچچۈك بولغاي كېيىن دەپ، يوق خيالغا قالمىغىل .
سەن ۋەتەن، مىللەت دېسەڭ، تارىختا نامىڭ قالغۇسى،
بول جەسۇر، ئالىي نىشان، كۆلچەك بۇلاققا قانمىغىل .
ئابدۇخالقنىڭ سۆزى دەپ ئېتىبار قىلماي قېلىپ،
ئۇشۇ ۋىجداننى كېيىن پۈتمەس ئازابقا سالمىغىل .

1929 - يىل

يېقىن بولدى

ھاۋا ئۆزگەردى ئەي دوستلار، بىلەمسەن قايسى چاغ بولدى؟
ئۇزۇن ياز مەۋسۇمى ئۆتتى، بۇ زالىم قىش يېقىن بولدى .
تېخى ئۇخلاپ ئاچالماي كۆز، ياتۇرسەن نېمە بولغاندۇ؟
ئايا ئىخۋان^① يېقىندۇر قىش، يېقىن بولدى، يېقىن بولدى .
تەۋەككۈل بىرلە ئۇخلاپ، ياخشى پۇرسەتلەر كېتىپ قالدى،
تەۋەككۈل ۋاقتى ئۆتتى، ئىشلىمەس كۈنلەر يېقىن بولدى .
ياتۇرسەن ئۇيقۇ - غەپلەتتە، ئۆلۈكتەك قىمىرلىمايسەن ھېچ،
تەۋەككۈل بىرلە ياتساڭ، قارا باسار تۈنلەر يېقىن بولدى .
سېلىپ ئالۋاڭ يىغىپ كەتسە، تېپىش پاختا بولۇر مۇشكۈل،
ھېلەم كەتتى تۇ، ئېرخۇا كېتىش، سەنخۇا^② يېقىن بولدى .
ھارارەت بەرھەگەي، سەنخۇا، لېكىن جايغا بولۇر دالدا،
قويۇڭلار! بۇنىڭ كېتىشى ھەم يىراق ئەمەس، يېقىن بولدى .
قويۇڭلار ئەي بۇرادەرلەر، ئۆلۈشكە بارمۇ مەيلىڭلار،
كىرىشكە ئاز قالدى تۇ، ئېرجيۇ، كىرىش سەنجيۇ^③ يېقىن بولدى .
قويۇڭ جان قايغۇسىن ئەيلەڭ، ۋاقت ئاز بولسا ھەم باردۇر،
بۇ پۇرسەت كەتسە قولدىن، جاننى بۇ قىش توڭلىتۇر بولدى .
ئىستىمەيسەن بۇرادەرلەر، قۇلاقلار پەردىسى ساقمۇ؟
كېكىردەك جىق قىچقىرىپ يىرتىلىشقا ھەم يېقىن بولدى .

1929 - يىل

① ئىخۋان -- قېرىنداش .
② تۇ، ئېرخۇا، سەنخۇا -- كېۋەزنىڭ بىرىنچى، ئىككىنچى، ئۈچىنچى ئېچىلىشى .
③ تۇ، ئېرجيۇ، كىرىش سەنجيۇ -- كۈن توختىغاندىن كېيىن باشلىنىدىغان بىرىنچى، ئىككىنچى، ئۈچىنچى چىللە .

نە قىلاي

دوستلىرىم، يورۇمغان زۇلمەت زامانىنى نە قىلاي،
باسقىلى بولماس تىكەنلىك بۇ زامانىنى نە قىلاي .
چەرخى گەردۇن تەسكىرى بىلمەك كېرەك يارەنلىرىم،
تەسكىرى چەرخلىق بولۇپ قالغان زامانىنى نە قىلاي .
ئەي پەلەك، ساغما قاراپ چەرخ ھەم تەتۇر بولدى راۋان،
يول تونۇپ يۈرەلمىگەن قارىغۇ زامانىنى نە قىلاي .
نەگە بارساڭ بارچىنىڭ ئاغزىدا بار دەردى ۋەتەن،
ھاردۇقى، داۋاسى يوق، دەردلىك زامانىنى نە قىلاي .
سۆزلىگەندە ئۇشبۇ كۈندە بارچە خەلق ئاغزىدا بار،
سۆزلىسەم قەلبلىرى پارچە ياراننى نە قىلاي .
بۇلبۇل بىلەن قاغىنى بىل بەرق قىلماس ھېچ كىشى،
بۇلبۇلى بىچارىگە زىندان جاھاننى نە قىلاي .
بۇلبۇل ھەم ئىلاجسىز يۇرۇر بۇ كۈندە باغ ئارا،
ساممى ① بۇلبۇلمۇ يوق، مۇنداق زامانىنى نە قىلاي .
ئەي پەلەك، سەندىن شىكايەت ئېيتىدۇر بۇ ئۇيغۇرى،
يەنمىسەڭ ھالىمغا سەن سەندەك زامانىنى نە قىلاي .

① ساممى --- ئىشتىكۇچى، تىگىشغۇچى، خەۋەردار .

ھىجران

(مۇخەممەس)

كۆل يۈزى، شېرىن سۆزى، قىلدى مېنىڭ ئەقلىمنى لال،
بىر چىرايلىقكى ئاجايىپ بىر تاماشايى جامال،
ھۆسنىگە گەپ يوق يەنە ئاندا تولۇق ئەردى كامال،
نەقىش قىلمىشكى ئەجەب قۇدرەت قولى جەللۇ جالال،
سۈرىتى ھەيرەت نېشىن زېھنىمنى قىلمىش ئىشتىغال،
قالمدى مەن خەستىدە ئەمدى قىمەرلاشقا ماجال .

ئەۋرىشىم يۇمشاقلىقى قۇندۇزغا ئوخشاش قارا ساچ،
ئاق، سۈزۈك يۈزلۈك يەنە ئالما مەڭزلىكتۇر قۇياش،
قارا كۆز يادەك مۇقەۋۋەس، يېڭى ئايدەك قارا قاش،
قۇرۇماس يادى بىلەن ئىككى كۆزۈمدە ئەسلىي ياش،
ئوتىدا كۆيمەكتىن ئۆزگە تاپمىدىم ھېچبىر ئامال،
«ھىجرى دوزاختىن يامان» دەپ راست ئىكەن ئۇشۇ ماقال .

سېنىڭ ئوتۇڭدا كۆيۈپ جىگەر - يۈرەك بولدى كاۋاپ،
قاپلىدى تېنىمنى سانجىق، كۈن - تۈنى ھالىم خاراب،
تەلمۈرۈپ يولۇڭغا قاراپ، كۆزلىرىم كەتتى قاماپ،
خاھ بىل، خاھ بىلمىگىل، قويدۇم ساڭا جاننى ئاتاپ،
تاشمىدۇ باغرىڭ سېنىڭ قىلمىغىل مۇنچە ئۇۋال،
چاقناپ چولپان، ئاتار تاڭ ئۇجۇقۇر زۇلمەت زاۋال .



نە كۈنلەر ئېردى ئۇل كۈن، جانان بىلەن مەن ئىدىم ھەمراھ،
چۇنانى ئۇل مەلىكە، تاج - تەخت، مەن ئىدىم بىر شاھ،
ماكانىم ھۆسنىگە يوق تەڭ، يېتەلمەس پىردەۋسىمۇ ھەتتا،
جاھانغا كەتكەندى داغىق، كەپپىلەر چۈشمىگەن ئەسلا،
ئەركىلەپ ئۆسكەندىم، ھەممە يەردە بىمالال،
ھەق ئاتا قىلغاندى تارىختا چوڭ قۇدرەت، كامال .

ئايرىلىپ سەندىن ئىست! ۋەيرانە بولدى خانۇمان،
باغلىرىم دەپسەندە بولدى، چەيلىدى، يېدى قاۋان،
ھەممە يەرگە يامرىبان، بەرمەس ئارام يىلان - چايان،
مىسلى بولدى بىر قىيامەت، كۆز ئالدىدا بۇ جاھان،
كەل جېنىم ھالىغا باقى، نە چارە ۋە نەدۇر ئامال،
قاتتى باشنىڭ ئىچى - تېشى، ئىشقىدىمەن ئاشىقتە^① ھال .

ئەي بۇرادەرلەر كۆرۈپ ھالىمنى، ھاڭ - تاڭ قالمىغىل،
نېمە بولدى بۇ جاھان دەپ سۆزلىمەي ھاڭۋاقمىغىل،
كەلسە قولدىن مەرھەمەت قىل، تاشقا ئوخشاش قاتمىغىل،
ۋىجدانىڭنى ئاخىر پۈتمەس ئازابقا سالمىغىل،
ئابدۇخالىق، خانۇمانىڭنى بىزەت، قولۇڭغا ئال،
«ئۆلمىگەن جاندا ئۈمىد بار» قوپ باھار سازىنى چال .

1929 - يىل

① ئاشىقتە — تازا ھايانلىنىش، خۇمار بولۇش، ئىشۇ ئوتىدا كۆيۈش .

مەرسىيە ①

ياخشىلاردىن ياخشىراق بىر بىباھا يولداش ئىدىڭ،
مەجنۇننىڭ لەيلاسىدەك دەردداش ئىدىڭ، سىرداش ئىدىڭ .
بۇ جاھاننىڭ لەززىتىگە سەن ئىدىڭ تەم بەرگۈچى ،
ھەم گۈزەل بىر مەنزىرە بولسا ئاڭغا يەم بەرگۈچى .
جۈملە خىشۇ ئەقىربا، خەلق ساڭا مەپتۇن ئىدى ،
چوڭ - كىچىك ياخشىلىقىڭدىن بارچىسى مەمنۇن ئىدى .
ئاي ئىدى ئىسىمىڭ سېنىڭ ئاي دېمەك لايىق ئىدى ،
ئاي دېمەك بەلكى كېلىشمەي، كۈن دېمەك مۇۋاپىق ئىدى .
قىلمىدى بۇ ھالىڭا دەۋران تەھەممۇل ئاقبەت ،
سالدى ئاغرىقنى تېنىڭگە كەتتى سەندىن ئاقىيەت .
ئىنقىلاب بولدى، لەتىق جىسىمىڭدا چىقتى ئىختىلال ،
بارچىنىڭ كۆڭلى سېنىڭ ھالىڭغا جىق بولدى مالال .
ئاقىيەت بەرگىل خۇدا دەپ كېچىلەر قىلدۇق دۇئا ،
ئاقبەت قىلدى ئىجابەت ياخشى ئەكسى مۇددىئا .
ئەيلىدۇق ھەققىڭدە بىز، ھەقتىن تەلەپلەر ئۇن قېتىپ ،
بولدى ھالىڭ ئۆزگىچە، كۈننىڭ بېشىغا كۈن يېتىپ .
ئىرجىئى ئايات ئىلە كۆكتىن ساڭا كەلدى ئىندا ،
قىلمىدىم بىردەم تەۋەققىپ ئاقبەت بولدۇڭ جۇدا .
ئاھىلەر ، پەريادىلەر چىقتى پەلەكلەرگە بىر ئۇن ،
كەلمىدىڭ قايتىپ ئەجەب، كەلمەمدۇ ھېچ رەھمىڭ بۈگۈن .
ھەقىقەتدۇرسەن، چۈنكى ئالىي روھىڭغا يەر تار ئىدى ،
ئالىي روھلار يەر يۈزىدە تۇرمىقى چوڭ ئار ئىدى .
يەر يۈزىدە ئەمدى سەن بىرلە كۆرۈشمەكلىك ماھال ،



خاس سېنىڭ روھىڭغا ئەمدى ياخشىلىق بىرلە ئاتال .
ياخشى ۋە سېنىڭ تا قىيامەتكە قەدەر تىلدا بولۇر ،
خاس ساڭا بولغان مۇھەببەت تا ئەبەد دىلدا بولۇر .
ھەم سەپەر ئەتتىڭ تەرەپپال يولدا بىزنى تاشلىدىڭ ،
ئۇل ئازابلارنىڭ يامانراقى پىراقىنى باشلىدىڭ .
كۆرسە مەجنۇن ئۇشبۇ ھالىمنى تېخى ③ مەجنۇن بولۇر ،
ياكى پەرھاد كۆرسە ھالىمنى يامان مەھزۇن بولۇر .
سۇ بولۇر ئەھۋالىمە ھەر تاش يۈرەكلەرنىڭ ئىچى ،
چىدىغاي قانداق بۇغا زەررە مۇھەببەتلىك كىشى .
غۇنچىغا كىم ئاغرىماس ، كەتسە سېچىلماستىن قۇرۇپ ،
ياكى بىر ياش گۈل توزۇپ كەتسە ئېچىلماستىن تۇرۇپ .
گۈل ئىدى ، كەتتى لېكىن شاخدا خارە يوق ئىدى ،
سۆھبىتىدىن ئەسلىي دىلدا زەررە يارە يوق ئىدى .
تاشلىدىڭ جىسمەن گۈلۈم ، روھەن ھامانە بىرگە بول ،
ھەم بىراقنۇر ، ھەم ئېغىر تۇرمۇشتا قالغان ئۇشبۇ يول .
بار ئىدى شائىر سۆزى : «سۇندى قاناتىم قايرىلىپ» ،
توغرا چىقتى ئۇشبۇ سۆز ، قالدۇق سېنىڭدىن ئايرىلىپ .
قىزغىنىشتۇر ھالىمىز تېخى يەنە تەدبىرى يوق ،
ھەقىنىڭ ھۆكىمى بىر بولۇر ، ئەسلا بۇنىڭ تەخىرى يوق .
ئاپىرىن شائىر فۇزۇلى ، قۇددۇسۇللا ئاپىرىن ④ ،

بېشى يىگىرمە تۆت ئىدى مەرھۇمەنىڭ ئەمدى بۇ يىل ،
ئايرىلىپ قانداق چىدار ، قانداق قىلار ئەمدى بۇ دىل ؟
مىڭدە ئۈچ يۈزدۇر قىرىق توققۇز بۇ گۈل سولغان سەنە ،
ئەمدى كەلمەس بۇ جاھانغا ، بۇ سۈپەتلىكتىن يەنە .
ماھى زۇلقەئدىگە ئون يەتتە ئىدى ماتەم كۈنى ،
شەنبە كۈنىنىڭ چىقىشى ، يەكشەنبە كۈن كىرگەن تۈنى .
ياش ئېلىپ كەتتى خۇدا ، بەك قىسقا قىلدى ئۆمرىنى ،

جەننەت ئىچىرە ئەيلىسۇن ئالتۇن سارايدا ئورنىنى
بەندىلىك بىرلە ئەگەر بولسا ئۇنىڭدا مەئىسەت،
سەن غەفۇردۇرسەن خۇدايا ئەيلىگەيسەن مەغپىرەت .
قىل ئىجابەت ئۇيغۇرۇڭنىڭ دۇئاسىنى ئەي خۇدا،
روھىنى شاد ئەيلىگىل، بەرگىل ئاغدا خەيرۇل جازا .



- ① بۇ مەرسىيىنى شائىر رەپىقىسى ئايىمخاننىڭ ۋاپاتىغا بېغىشلاپ يازغان. خەلىق ئىچىدە ساقلانغان يازما مەنبە بويىچە ئېلىندى .
- ② يەنە بىر ۋارىيانتىدا «يەنە» دېيىلگەن .
- ③ بۇ بېيىتنىڭ ئىككىنچى مىسراسى مەنبەدە ئېنىق ئەمەس . بۇ يەردە ئاپتور ئەزەربەيجان شائىرى فۇزۇلىنىڭ «مۇھەببەت بىر بەلادۇر كىم، گىرىپتار بولمىغان بىلمەس» دەپ باشلىنىدىغان غەزىلىگە ئىشارە قىلسا كېرەك .

بىۋاپا ①

ھېچ كىشى مەندەك يەنە بۇ دەردكە دۇچار بولمىغاي،
كۆڭلى قارا بىۋاپاغا ھېچنېمە كار قىلمىغاي .
بولسا بولغاي مىڭ بالاغا مۇپتىلا، ئەمما - لېكىن،
تاش بېغىرلارنىڭ ئوتغا ئەسلا گىرىپتار بولمىغاي .
ئىشقى ئوتدا كۆيگۈچە خۇمداندا كۆيگەن ياخشىراق،
بىۋاپا يارنىڭ ئوتى دوزاختا بولغاي - بولمىغاي .
كۈن - تۈنى ھېچ ئۇيقۇ يوق، كۆيۈك ئازابى قىينىدى،
تەلۋە بولدۇم يا ساراڭ، ھالىمغا باققاي - باقمىغاي .
يارسىز ھەر مەنزىرە كۆڭلۈمگە خۇشياقماس مېنىڭ،
مەجنۇنى دەشتنى كېزىپ، لەيلانى تاپقاي - تاپمىغاي .
بىر كۆرۈپ قالدىم نەكۈن، ئىككىنچى نېسىپ بولمىدى،
ئۆز ئۈمىد دېسەم كۆڭلۈگە، تېخىمۇ يالتايىمغاي .
بىۋاپا، كۆڭلى قارا نە بولدى يارىم دېمىدى،
ئۆمۈر باھارىم پەسلى كۆز، يامغۇرى ياغقاي - ياغمىغاي .

بۇ شېئىرنىڭ مىلادىيە 1946 - يىلى (مىنگونىڭ 35 - يىلى 1 - ئاي) كۆچۈرۈلگەن
تۇرپاندىن تېپىلغان يەنە بىر نۇسخىسىدا مۇنداقمۇ يېزىلغان :

ھېچ قىيىن ھىجران ئوتىدىن يامانراق بولمىغاي،
ھېچ كىشى مەندەك يەنە بۇ دەردكە دۇچار بولمىغاي .
مەن يانارمەن ئۆرتىنىپ، تەندە جاي تاپتى ئوتى،
يانغانمىدىن، كۆيگەنمىدىن بىر خەۋەردار بولمىغاي .
داد - پەرياد تۇنلىرى بولدى ئىشىم، بارمۇ ئىلاج،

ئاھ، تەبىئەت مۇختەلىپدۇر دەردكە دەرمان بولمىغاي .
يوق گۇپا ئەسلىي چىرايلىقتا دېگەن سۆزدۇر قەدىم،
چۈنكى، مەغرۇر كۆڭلىدە ئاجىز غېرىبلەر بولمىغاي .
بىر تەرەپتىن چىقتى شامال، بىر لەتف خۇشبۇي شامال،
تاڭ سەھەردىن باشقا چاغدا بۇ شامال ھېچ بولمىغاي .
ئەتتى خۇشبۇيى دىماغنى كۈن ۋە تۈن ھەم مۇتتەسىل،
ئەتىر - ئىپار بۇيى ھەم لېكىن بۇ قىسمەت بولمىغاي .
ئەي شامال، غېرىب سالامنى يەتكۈز سەن ھامان،
ئىشىقىدا ئاز قالدى جان، كۆپ ئانچە غاپىل بولمىغاي .
ئابدۇخالق ئوتتا كۆي يا سۇدا ئاق، ۋەسىلىگە يەت،
چىن يىگىت ئىپتىقان سۆزدىن، يولۋاس ئىزدىن يانمىغاي .



① بۇ غەزەل خەلىق قولدا ساقلانغان كۆچۈر مەنۇسخىسىدىن ئېلىندى.

ئۈمىد كەبەم

يار ئوتۇغدا مەن يېنىپ،
كۆيدۈم، قىزىل چوغ بولدۇم .
بۇ ئوتقا مېنى تاشلاپ،
جانان قايان يوق بولدۇڭ .

ھەر كېچە تاڭ ئاتقۇچە،
يادىڭ بىلەن مەن ئويغاق .
ئاسماندىكى يۇلتۇزلار،
بۇ ھالىم ئۈچۈن ئايغاق .

بىرمۇ كەلمىدىڭ يارىم،
مەلۇم بولمىدى ھالىم،
ئەندىشەمۇ قىلمايسەن
تۇتمىسۇن دەپ ئۇۋالم؟

كەتكەندە كۆزۈڭ بىلەن،
ھەم ناتىلىق سۆزۈڭ بىلەن،
سۇغىرىپ ئېلىپ كەتتىڭ،
يۈرىكىمنى ئۆزۈڭ بىلەن .

باردىڭ ئۇنتۇلۇپ قالدۇق،
يولۇڭغا قاراپ قالدۇق،
دادا! دەپ ئىشقىڭدا ئەمدى،
پەرياد نەغمىسىن چالدۇق .

يار دەردىڭ ئۈچۈن پەرياد،
تۈنلەردە چېكىپ ۋايداد .
ئاهىم قىلمىدى تەسىر،
ۋايدادىم، ساڭا ۋايداد ! ...

ئەي مېنىڭ ئۈمىد كەبەم،
ئېچىلمايسەن ئەلەم چەكسەم،
چىقتى يەنە ئاۋازى،
ئېلىپ سازىمنى چەكسەم .

كەلتۈر يادىڭغا جانىم،
قىل خەۋەر تۇرغان جايىڭ،
بۇ بىچارە غەربىنى،
سالما ئازابقا دائىم .

ئۇيغۇر زار - زار قاقشار،
ۋاپا قىلمىغاچ ئۇل يار،
قەپەستىكى بۇلبۇلدەك،
ھەسرەت - ئەلىمىم ئارتار.



روزى موللىغا ①

روزى موللا، سەنمۇ ئادەم،
توۋا قىل، ئەسلىڭگە يان!
چۈنكى بولدى، سەن يۆلەنگەن
تاش داۋانىڭ قۇم داۋان .

ئەسكە كەلتۈر، خەلقىمىزگە
نى زۇلۇملار ئەيلىدىڭ .
قىلما ئۈمىد، تۇتما ماتەم،
ئەمدى كەتتى شۇل زاھان .

سەن زالىم بولساڭ خەلققە،
زۇلۇم سېلىپ تىنىدىڭ .
زار قاقشىتىپ خەلقنى،
قىلچە رەھىم قىلمىدىڭ .

ھەر كۈنۈڭنى كەچ قىلالماي
لالما ئىتتەك قانسىراپ .
ئاخىرەتكە بارغىنىڭدا
كۆرەرىڭنى بىلمىدىڭ .

جىن شۇرىپىدىن كەلسە بۇيرۇق،
بىر خىراجەت توغرۇلۇق .
سەن بىرىنى يۈز قىلىپ،
ھەركىمگە مېڭ سەر چاپلىغان .

كەم ئۇنى چاپسان نۇگەتسە،
چىقۇر دوزاخ ئاستىدىن .
بولمىسا سەن شەپقەت قىلماي،
پۇت - قولنى باغلىغان .



① بۇ شېئىرنى شائىر ئامبارچى روزى موللىنىڭ دەۋازىسىغا چاپلاپ قويغان. روزى دېگەن بۇ ئادەم ئەينى يىللاردا خەنزۇچە ئوقۇغان ۋە يامۇلىنىڭ ئاشلىق ئىسكىلاتىنىڭ ئاشلىق تاپشۇرۇپ ئېلىش ئىشىغا مەسئۇل بولغان. دېھقانلار يامۇلىغا تاپشۇرىدىغان ئاشلىقنى بۇ كىشى ئارقىلىق ئۆتكۈزەتتى. لېكىن، بۇ كىشى بىرگە بىر ھەسسە قوشۇپ ئالاتتى. شائىر ئۇنىڭ ھەددىدىن ئاشقان خىيانىتىگە ۋە ئېغىر جىنايىتىگە قارىتا يۇقىرىدىكى ئاگاھلاندۇرۇشنى يازغان .

ئىستىمەس

ئەي يارىم، ھىجرىڭدە كۆڭلۈم ئىنتىلىشى ئىستىمەس،
مەن خىتاب قىلسام ۋەتەنگە ئىزدىنىشى ئىستىمەس .
ئوت بولاتتىم، تولغىناتتىم مەن يېنىپ چاقماقسىمان،
ئەل ئېغىر ياتقۇدا بولدى ھەم بىلىشى ئىستىمەس .
ئۇ ئۇزۇن، بۇ قىسقا دەپ ھاۋشىپ يۈرىدۇ بەزىلەر،
ئوغرى تەگسە ئۆيدە مالغا ئىز تېپىشى ئىستىمەس .
ئېھتىياجى ئۈچۈن سەن بىر كېڭەش بەرسەڭ ئەگەر،
بىز بىلۈرمىز دەپ تۇرۇپ ئىجرا قىلىشى ئىستىمەس .
ھام^۱نىڭ ئەۋلادى بۇ كۈن قۇللۇقتا بىرى قالدى،
ئۇيغۇر ئەۋلادى بۇنى ئەسلا سېزىشى ئىستىمەس .
يەپ زەھەر بولدى كېسەل، ئەھۋالدا كۆپتۈر خەتەر،
مىللىتىم جان چىقىسىمۇ داۋالنىشى ئىستىمەس .
باشقىلار پويىز، پاراخوتتا ساياھەتلەر قىلۇر،
بىزگە كەلسە بىر قوتۇر ئېشەك مىنىشى ئاسان ئەمەس .
ئىزدىدى ھۇما^۲ قۇشنى كۈندە كۆكلەرگە قاراپ،
ئىستىگەنلەر بېشىغا ھۇما قونۇشى ئىستىمەس .
مىللىتىم تارتقان ئازابغا كۆڭۈل قانداق چىدار،
ئەل غېرىب ئىگرايدۇ ئەمما تەۋرىنىشى ئىستىمەس .

ئابدۇخالق قىل سۇبات، ئىزدە سىراتەلمۇستەقىم
بۇ سۇبات بار يەردە كۆڭلۈم ئۇ ھۇمانى ئىستىمەس

1930 - يىل



- ① ھام -- ياۋروپادىكى مىللەتلەر كۆزدە تۇتۇلىدۇ .
② ئەپسانىلەردە ھۇما قۇشى دېگەن قۇش پەلەكتە پەرۋاز قىلارمىش. قۇشنىڭ سايىسى كىم.
نىڭ بېشىغا چۈشسە، شۇ كىشى پادىشاھ بولارمىش .
③ سىراتەلمۇستەقىم -- توغرا يول .



كۆرۈنگەن تاغ يىراق ئەمەس

مەنزىلى مەقسەت ئۇزاق، تېز ماڭمىدى مىنگەن ئۇلاغ،
تاش قۇراملىقتا مېڭىپ، ئاسقاپ يامان بولدى ياداڭ .

ئاڭغىنە بىر ئىستراھەتنى قىلاي ھاسىل دېسەم،
ھېچ ئارام بەرمەس ماڭما تۆت تەرەپتىن ئىت قاۋاپ .

گاھى ئوخشارمەن مۇھىت ئاتلاسددا بىر كېمىگە،
تاغ كەبى دولقۇن ئىچىدە خەس كەبى ھالىم خاراب .

بىر چۆكۈپ بىر چىقىمەن، تۇنجۇقۇپ بىر تىنىمەن،
كۆرۈنەر ساھىل قاچان، دەپ كۆزلىرىم كەتتى قاماپ .

ھەققە باغلىدىم دىلىمنى، ئىشقا سالماي تىلىمنى،
زوقلىنىپ سوقۇر يۈرەك، مىڭ پارە قىلىشمۇ چاناپ .

جان ئۆلۈم خەۋىدە قالدى، كۆزلىرىمدىن ياندى ئوت،
ئۆلمەسمەن غازى ئەگەر، ئۆلسەم شېھىتلەردىن ھېساب .

ئېقى ئاق، قارىسى قارا، ھەرگىزمۇ ئاق بولماس قارا،
ئاجرىسۇن مەستىن تازا ئالتۇن كۆيۈپ ئوتتا چىداپ .

كۆرگۈلۈكنى كۆرگۈلۈك يا ئابدۇخالىق ئۆلگۈلۈك،
ئىككىنىڭ بىرىگە تۇرماق، ھەر جانغا بولسۇن شۇ خىتاب .

1930 - يىل

كۆڭۈل خاھىشى

- تاغ ئېگىزلىكتىن چىقارماس ئات، مەگەر ئۇ كان بىلەن،
سۇ تېرەنلىكتىن چىقارماس نام - شۆھرىتى مارجان بىلەن .
تۇرمۇشۇم، تۇرغان ئۆيۈم ئاۋۋال قاراشقا بەك تۆۋەن،
تۆت نەرەپكە تارتۇر خۇش ھىد مەگەر ۋىجدان بىلەن .
سۆزلىشىشكە، سەردىشىشقا چىن يىگىت، مەردلەر كېرەك،
قىلمىغايمەن ئاشنالىق ئەقلى كور نادان بىلەن .
قاپقاراڭغۇ تۈندە - يالغۇزلۇقتا ھەمراھدۇر چىراغ،
ھەر تەرەپكە نۇر چاچۇر ئىلمى ھەم ئېريان بىلەن .
شۇندا كۆز ئالدىمدا ئايان تاغۇ - دەريا، گۈل - چىمەن،
تۇپرىقى كۆزلەرگە سۈرمە، تەرىپى داستان بىلەن .
تولغىنىپ ئىگرايدۇ ئەل - يۇرت زالىمنىڭ زۇلمىدىن،
چىن يىگىتلەر، ئەزىمەتلەر قۇتقۇزۇر ئىمكان بىلەن .
ھەم سىياسەت تەشۋىشى كۆڭلۈمنى رەنجىتمەس مېنىڭ،
ھېچقاچان ئادەم بېغىلمەس، ئېلىشىپ ھايۋان بىلەن .
كۈنۈ تۈن ھېچ ئۇيقۇ يوق، ۋىجدان ئازابى يەنجۇ،
ئەلنى ئويغاتماق تىلەك، تاڭدا بىر چۇقان بىلەن .
مەن زېرىككەندە قەلەم ئەڭ ياخشى بىر سازم مېنىڭ،
ئېيتىڭىزچۇ، ئۇشۇ تۇرمۇش تەڭ ئەھمەسمۇ خان بىلەن .
ئابدۇخالق ئۇشۇ يولدىن قايتما باشلىك كەتسىمۇ،
ئەلنى قىل غەمدىن خالاس قىلچىنى بوياپ قان بىلەن .

1930 - يىل

كۆردۈم

قۇياش چىققانغا كۆپ بولدى،
پۈتۈن دۇنيادا كۈندۈزدۇر.
ۋە لېكىن بىزنىڭ شىنجاڭنى
قۇرۇمدەك قاپقارا كۆردۈم .

1930 - يىل




ئارمان ①

ئەي گۈلۈم كەلگىل يېقىن، لۇتقىڭ ماڭا دەركارىدۇر،
شائىرنىڭ بىسىيار خەتەردە ھەم ئۆزى بىمارىدۇر.
ئىشقى كويىدا مېنىڭ ھالىم يامان، بولدى يامان،
مۇنچىلىك ئاۋارە قىلغان ئاي يۈزۈڭ رۇخسارىدۇر.
مۇمكىن بولغايمۇ سېنىڭ ئىشقىڭدا ھېچ يالتايىمقىم،
بۇ خىيال مىڭ كەررە ئۆلمەكتىن يامانراق كارىدۇر.
بىر بېقىپ، ئىككى قاراپ ئوتقا گىرىپتار ئەيلىدىڭ،
ئەمدى باقمىسەن قاراپ، باقسام دىلىڭ ئەغىيارىدۇر.
ساڭا لايىقمۇ غېرىب بىچارىگە قىلماق جاپا،
قىلىقىڭغا جان پىدا، كەيىم ئەجەب خۇمارىدۇر.
سەن بۇ دىلنى خەستە قىلما، ھېچ كېلىشمەيدۇ ساڭا،
زۇلمى قىلماقلىق ساڭا ھېچبىر يېشىماس ئارىدۇر.
قىلما ناز جانىم چقار، بابۇ كەرەم ئاچقىل ماڭا،
قان خەتەرلىك خەۋىدە، كۆڭلۈم تەلەپ دىدارىدۇر.
بىر كۆرۈپ ئۆلسەم يۈزۈڭنى مەندە ئارمان قالمىغاي،
كەلمىگەي تەرىپكە تىل، كۆڭلۈم بەسى ئاۋارىدۇر.
ئاڭلىغاچ بۇ زارنى ئىنساپقا كەلگەيمۇ پەرى،
چۈنكى ئاندا بىر مەجەز بار، زالىمى خۇنخارىدۇر.
كۆيگىنىم گۇناھ بولۇپ، دوزاخقا كىرسەم ئاقبەت،
دوزاخ ئىچرە سەن ئۈچۈن كۆيىمەككە جان تەييارىدۇر.
ئىستىگەننى ئىستىمەيدۇ بۇ كۆڭۈلنىڭ خاھىشى،
ئىستىمەسنى تولا ئىستەپ يېگىنىم ئازارىدۇر.

هەققەت لازىسى ئاچچىق، سەپەر مۈشكۈل، يول ئۇزۇن،
ئاقسا قان، كېسىلسە باش، دىدار تەلەپ قاراردۇر.
ئابدۇخالق قىل پىدا جان، بەلباغنى ئالماپ ئىككى چىگ،
«جاندىن كەچ جانانغا يەت» بۇ بەكمۇ ئەلا چارىدۇر.

1930 - يىل



① بۇ شېئىر «بۇلاق» مەجمۇئەسىنىڭ 1981 - يىللىق 2 - سانىدا ئېلان قىلىنغان. مەزكۇر نۇسخا خەلق قولىدا ساقلانغان يازما مەنبەدىن ئېلىندى.

دەردى دەۋران

(مۇخەممەس)

ئۆتۈرمۇ بۇ ئۆمۈر، ئەيسۇس، ئارمانى نادامەتتە،
تېپىلماس شادلىق شەخس، ئومۇمەن، ھېچ ئالامەتتە،
قايان بارسام، قايان باقسام، ئومۇمەن ئۇشۇ ھالەتتە،
نە يەڭلىغ مەنپەئەت باردۇر، بۇ يەڭلىغ ئىستىقامەتتە،
چۈشەندۈرگۈچى يوقمۇ بۇنى دەۋرى جاھالەتتە.

زۇلمى ھەججىجدىن^① ئېشىپ، قىلدى زۇلۇم ئۈست - ئۈستىگە،
ئاسارەت خورلۇقى، قوللۇق ئىزاسى كۈندە يۈز تۆگە،
بۇ يار جەبرەن ئاقارغان يۈزنى كۆرسە دەر ملار^② كۈگە^③،
بىرى - بىرىگە ياردەم بەرمىدى بۇ تەندە ھەر ئۈگە،
يېتەر زالىمنىڭ زۇلمى، ئۆتتى جانىمغا ناھايەتتە.

ئەقىلسىزلىق بولۇپ سەنئەت، ھامانە پەيزى ئەھلى خار،
پەلەك ھەم ھەر زامان ئۇشۇ ئەقىلسىزلىرىنى كۆپ ئاسرار،
ئەقىلسىزلىرى تېپىپ قۇۋۋەت جاھان ئاسايىشىن بۇلغار،
«كوزا سۇندۇرغان ئەزىزۇ، سۇ كەلتۈرگەن خار - زار»،
لېۋىمنى چىشلىبان «خەپ!» دەپ تۇرارمەن جىددى قىياپەتتە.

زامانە زورۇ زومبۇنىڭ، تاماشا ھەم راسا كورنىڭ،
خېرىدارنى خۇش قىلدى ياراپ مالى تۆھمەتخورنىڭ،



مەردكە چاپلىماق بوھتان كەسپىدۇر قەسەمخورنىڭ ،
ھامان تەتۈرسىگە ماڭدى پەلەك «پېشانىسى شور» نىڭ ،
خەپ! ياقاڭدىن ئالمىسام ، ئالۇرمەن تاڭلا ، قىيامەتتە .

نەقبلاي ، ئەي ئاداش ، بەر مەسلەھەت ، كېڭىشەيلى بىز ،
زۇلۇم زەنجىرىن ئۇزۇپ - پاچاقلاپ ، مېڭىشقا يول ئاچايلى تېز ،
دېدى : «تەقدىر ئىلاھى شۇ ، بەندە قولىدىن ئىش كەلمىگەي ھەرگىز»
دېدىم : «ناھەقنىڭ ئالدىدا ھەققانىيەت قانداقمۇ پۈككەي تىز»
ئۇيۇشۇپ بىر يەرگە باش قوشماي ئۆتۈر كۈنلەر جاھالەتتە .

ئەزەلدىن ئۇيغۇر ، ئىقبالنىڭ سېنىڭ شۇنداق قارا كەلدى ،
يۈرەك بۇ دەمگىچە ساقسىز ، جاراھەتتە يارا كەلدى ،
نېمانچە كۆتۈرەلمەسلىك ئەلەملىك ماجىرا كەلدى ،
ھەق ئۈچۈن ئاچساک ئېغىز ، كۈندە مىڭ بالا كەلدى ،
تېخىمۇ باغلىبان بەلنى داۋالاپ دەردنى ، ياشا سائادەتتە .

① ھەججاج -- مۇھەممەت پەيغەمبەرنىڭ دەۋرىدە ئەلگە زۇلۇم قىلىپ زالىم ئاتالغان پادىشاھ
ھەججاج ئىبنى يۈسۈپ .
② دەرملار -- دەرھال سۇۋاش ، دەرھال مىلەش .
③ كۈگە -- قازاننىڭ كۈيىسى .

پەيزى بار ①

قارا جايدا خاسىيەت،
باش ئاغرىقى دەپنى بولۇر.
ئىچسىلە قۇۋۋەت بېرىپ،
تەر چىقىرىشقا پەيزى بار.

بۇ كۆمۈر قارا نېمە،
كولاپ ئالۇرلەر خاھىدىن .
دەپنى بولغايىلەر زىمىستان،
بۇ كۆمۈرنىڭ پەيزى بار.

ئاق بۇلۇت ئۆرلەپ مانا،
تۈتتى پەلەكنىڭ مۈلكىنى .
قارا بۇلۇت ئۆرلىسە،
يامغۇر يېغىشقا پەيزى بار.

قارا ئەڭگىرما^② شىپادۇر،
يېسە ئەگەر قۇۋۋەت بېرۇر.
قېرىلار يېسە ئۇنى،
پىشاپ تۇتۇشقا پەيزى بار.

① بۇ شېئىر 1947 - يىلى تۇرپاننىڭ يار مەھەللىسىدىكى خەلق ئەلنەغمىچىسى بۇرھان ئاكىدىن كۆچۈرۈۋېلىنغان. ئەسلى ئون كۈپلەت ئىدى. قالغانلىرى يوقىلىپ كېتىپ مۇشۇ تۆت كۈپلەتلا ساقلىنىپ قالغان. بۇرھان ئاكا ئابدۇخالىق ئۇيغۇر بىلەن زامانداش ئىدى .
② قارا ئەڭگىر -- تۇرپاننىڭ قارا سايۇا ئۈزۈمى .

ئايلىناي

بىر كۆرۈپ ئىككى كۆزۈڭدىن،
ئۈچ بېشىڭدىن ئايلىناي .

تۆت كۆرۈپ قانداق چىداي،
جاندىن كېچىپ بەش ئايلىناي .

ئالتە كۆرسەم مەن بويۇڭنى،
يەتتە تۈرلۈك دەرد بىلەن .
سەكرىبا سەككىز بېرىپ،
توققۇز بېشىڭدىن ئايلىناي .

ئون قېتىم كۆرسەم بويۇڭنى،
مەن يۈڭۈردۈم ئاھ ئۇرۇپ .
ئوتتۇز ئەيلەپ مەن پىغان،
قىرىق بېشىڭدىن ئايلىناي .

بولسا دۈشمەن ئەللىك - ئاتمىش،
مەنكى مەن بىچارىگە،
قىلسا سەكسەن پارە مەن،
توقسان بېشىڭدىن ئايلىناي .

يۈز كىشى دۈشمەن بولۇپ،
گەر ئىككى يۈز تۇرسا قاراپ .

ئۈچ يۈز ئەيلەپ مەن پىغان،
تۆت يۈز بېشىڭدىن ئايلىناي .

باشمە بەش يۈز قىلىچ،
گەر ئالتە يۈز تىغ تەڭلىسە،
يەتتە يۈز پەرياد ئۇرۇپ،
بىرەك بېشىڭدىن ئايلىناي .






چىراغ^①

تۇنى كۇندۇزدەك قىلۇر خۇددى گۆھەر بۇ چىراغ،
نۇرنى ئالغان قۇياشتىن نۇرى جەۋھەر بۇ چىراغ .

قايقاراڭغۇ تۇندە نۇرنىڭ مەنبەئىدۇر بۇ چىراغ،
تۇندە يول تېپىپ مېڭىشنىڭ مەشئەلىدۇر بۇ چىراغ .

تۇندە قەلەم تۇتقىلى بولماس يوقالسا بۇ چىراغ،
قانچە يازسام شۇنچە قاينار، دەرد تېگىدىن ئىشتىياق .

ئابدۇخالق كۇن - تۇنى ئۇيقۇدىن بىدارسەن،
خۇددى بىر پەرۋانسەن، كەتمە ھامان نۇردىن يىراق .



① بۇ شېئىر شائىرنىڭ ئىجادىيەت ئۆيىدىكى لامپا شېشىگە كىيىدۈرۈلگەن قەغەزگە يېزىلغان نۇسخىدىن كۆچۈرۈلگەن .

يامان بولدى

ئېزىلدى يار دەردىدە يۈرەكلەر پارچە، قان بولدى،
كۆزۈمدىن كەتتى يار، گويا ماڭا ئاخىر زامان بولدى.
پەلەكنىڭ دەستىدىن پەرياد، مېنىڭ يارىم قاين بولدى،
قېلىپ سەھرادا يالغۇز، ۋاي، ئىشىم ئەمدى يامان بولدى .

جېنىمنىڭ دەردىدە بولدى كۆڭۈللەر غەم، ئەلەم كانى،
يوقالدى بۇ كۆڭۈلنىڭ ئۇ ئىشەنگەن ماھى تاجانى .
بولۇر مۇ ھىممىتى ۋىجدان بۇ ئىشتا دەردى، دەرمانى،
قېلىپ چۆللەردە يالغۇز، ۋاي، ئىشىم ئەمدى يامان بولدى .

ئېغىر بىر دەرد ئىكەن يارنىڭ بىراقى، كۆيۈكى ھىجران،
خىيالى، پىكرى يادىدا كۆيۈپ جان قالمىدى دەرمان .
جېنىمدىن ئاجرىغان كۈن بۇ تىرىكلىك بولدى بىر ئالۋاڭ،
قېلىپ چۆللەردە يالغۇز، ۋاي، ئىشىم ئەمدى يامان بولدى .

كۆڭۈلدە يارنىڭ دەردىدىن، غېمىدىن باشقا بىر ئىش يوق،
قالدۇ ھەر كۈنى ئۇششۇ يۈرەككە يۈز تۈمەن مىڭ ئوق .
ئەجەبمۇ بىچارە بولدۇم مەن، لېكىن ئەسلا ئىلاجىم يوق،
قېلىپ سەھرادا يالغۇز، ۋاي، ئىشىم ئەمدى يامان بولدى .

بەر مەدەت ①

دېلىم خەستە ھەم يارادۇر،
ئەي ھەكىم قىلغىل داۋا .
ئۆچسۇن ئۆمرۈمدىن ئەلەم - دەرد،
ھاجىتىم قىلغىل راۋا .

سەن ئەگەر ئەتسەڭ داۋا،
تۈگەر پىغانىم بىگۇمان .
شىپاينىڭ مەلھەم بولۇپ،
كىرگەي ۋۇجۇد، بۇ نەن ئارا .

ئاختۇرۇپ ئالەم قۇچاغىن،
ساڭا چۈشتى كۆزلىرىم .
ساقايتقىن كۆڭلۈم ياراسىن،
بەر نىجات، بەر گىل شىپا .

ساڭا ھاجەتەن بۇ ئۇيغۇر،
دەردىگە تاپسۇن فارىغ ② .
ئۈمىدىن قالدۇرما بەردە،
بەر مەدەت، بەر گىل شۇرا ③ .

① بۇ شېئىر مۇھەممەد زەيىدى ئارقىلىق چەت ئەلدە ئېلان قىلىنغان نۇسخىدىن ئېلىندى .

② فارىغ — قۇتۇلماق .

③ شۇرا — ئازادلىق، ھۆرلۈك .

ئىللە كىم كۈتە ... ①

ئۇل سۆيەلگەن، ئويغا تالغان،
ئاندى بىلىمىم نى كۈتە .
نەرسە سۈيلى ئىشتىلىمى،
ئىرنەن ئۇل تىك سىلكىتە .

بىر قارماقچى بولا،
تاغى دە پوسماقچى بولا .
بىر ئورۇندا ئەيلەنە،
ئايلار ئۆتە ھەم يىل ئۆتە .

قىزغانام بىك تۇرلى ئوي،
بىرلەن يوۋاتماقچى بولام .
بىر يوۋاتماسدان ھەمان،
مەجھۇل بىلىنمەس سىر كۈتە .

سىر كۈتە ئۇل ئىللەننىدى،
قورقنىجلى سىر كۈتە .
ئۇل كۈتەدە ئۇل كۈتە،
دەب ئىللە بىلىم ئوركىتە .

سايىردى ساندۇغاچ ھەماندا،
ئىم، ماتور تاۋشى ئانىك .

بىردە ئۇل سالمى قۇلاق،
زېھنىدە ئىللە كىم كۈتە .

كۆردى ئۇيغۇر ھالىنى،
قىزغاندى چەندان يىغلادى .
بىك ئەجەب شۇنسى لېكىن،
بىلىمى نىگەدۇر كېمىستە .



① ئابدۇخالىق ئۇيغۇرنىڭ بۇ شېئىرى تاتار تىلىدا يېزىلغان. ماۋزۇسى تۈزگۈچى تەرىپىدىن قوبۇلدى .

باغ ئارا سەيلە قىلىپ^①

باغ ئارا سەيلە قىلىپ،
بىر دەستە گۈل تاللىدىم .
دەستە گۈللەر ئىچىدىن،
بىر قىزىل گۈل تاللىدىم .

سايىردى نەچچە بۇلبۇل،
خۇشلىنىپ، خۇشلاندىمۇرۇپ .
شۇنچە بۇلبۇل ئىچىدىن،
بىرلا بۇلبۇل تاللىدىم .

تاللىغىنىم گۈل ئەمەس،
سۆيگەن گۈزەل يارىم مېنىڭ،
بۇ گۈزەل يارىم ئۈچۈن،
بولسۇن پىدا جانىم مېنىڭ .

① ئابدۇخالىق ئۇيغۇرنىڭ بۇ شېئىرىنى ۋە يۇقىرىقى تاتارچە شېئىرنىڭ قولياز مىسنى مۇھەممەد زەيىدى 1930 - يىللاردىن بۇيان ساقلاپ كەلگەن.

بەر جاۋاب

قانچىلار ياتسا بۇلۇغدا ئارسىز ئەيۈن شوراپ،
قانچىلار شوپاڭدا ئىچسە مەست بولۇپ خەمرە - شاراب .
ئەي چىراغۇ، ئەي ھاراق، بارمۇ نومۇس، بەرگىل جاۋاب؟
سەن بىلەن بولمامدىكەن، بۇ ھالىمىز زەبۇن، خاراب؟

كەلدى دەپ مېھماننى ئاڭلاپ، ۋاي ئىست كەپقالغىنىم،
ماڭا ئۆلۈم بۇ ھارامغا تەڭ شېرىك بوپقالغىنىم،
تۇرغىنىمدىن ياخشىراق تۇر، ئۆيگە كېتىپ قالغىنىم،
ئابدۇخالق ئولتۇرۇپ، ھېچ تاپمىغاي مۇندا ساۋاب .

1932 - يىل



مەرسىيە ①

ئەي پەلەك بۇ جەبىر - زۇلمۇڭغا چىدارم قالمىدى،
قالمىدى سەۋرىم مېنىڭ تاقەت - قارارم قالمىدى.
ئەي تەبىئەت ئادىتىڭدىن تاشقىرى قىلدىڭ زۇلۇم،
بۇ زۇلۇمنىڭ دەستىدىن تەندە مادارىم قالمىدى .

بىز چىقاردا سالھول ئەزائىدىن قالغان دادام،
بىز يېنىپ كەلگۈنچىلىك تېنىدە ھەم جان قالمىدى.
بىز ئۈرۈمچىدە ۋاقىت ئاغرىق ئىدىڭ، قىلدى خەۋەر،
ئاڭلىبان سائەت تۇرۇشقا بىزدە ئىمكان قالمىدى .

يۈرمىدى ئاپتوموبىل يا چىقىمىدى بىزگە قانات،
② ...

نەزىرىگە ئۈلگۈرۈپ كەلدۇق ئەلەملەر ئىچىدە،
... كۆرگەن زامان جاننى قويما يەر قالمىدى .

يىلدىن ئاشقان ئەردى ئوڭ يانىمدا يەل بار دېگىلى،
بۇ يېلىگە قىلمىغان دۇنيا داۋاسى قالمىدى.
ئاھ ئۇرۇپ، پەرياد چېكىپ، مىڭ نالە قىلساق تەلمۈرۈپ،
ئەكس سادا يوق قەبرىدىن ھېچبىر نىداسى بولمىدى .

ھەر كۈنى قەبرەئىدە مەن قۇرئان تىلاۋەت ئەيلىسەم،
ئەمدى بىزگە، سەندىن ئۆزگە قىلار مۇرۇۋۇت قالمىدى .

... شۇل سەۋەبلىك ئىچرە قالدۇق باش ئېگىپ،
سەن كېتىپ دۇنيادا بىزگە زەررە لەززەت قالمىدى .

پاتمە، مەريەملىرىڭنى تاپشۇرۇپ بىزلەرگە سەن،
ئۇشبۇ دۇنيادىن كېتەردە سەندە ئارمان قالمىدى.
ماڭلىيىڭدىن تەر تۆكۈپ تاپقان سېنىڭ مۈلۈكلىرىڭ،
ئۇچرىدى زور بالالەرگە يۇرتۇمدا بوستان قالمىدى .

بۇ خەۋەرلەرگە ئۆزۈڭ سەۋر تەھەممۇل ئەيلىدىڭ،
بۇ گۈزەل سەۋرنىڭ سېنىڭ بۇ يۇرتتا بىر جان قالمىدى .



① بۇ مەرسىيىنى ئابدۇخالىق دادىسى (ئورتاق ئەدەبىي تىل بويىچە بوۋىسى) نىڭ ۋاپاتىغا بېرىپ، غىشلاپ يازغان. شائىرنىڭ ئىنىسىنىڭ ئايالى تۇردىخان ھەدە يادقا ئېلىۋېلىپ، ساقلاپ كەلگەن . شېئىر تۇردىخان ھەدىنىڭ ئېيتىپ بېرىشى بويىچە رەتلەندى .
② بۇ بىر قۇر ئۇنتۇلۇپ قالغان .

رۇبائىي ۋە پارچىلار

ئاياغ - قوللارنى مەھكەم
باغلىمىش ئارغامچىنى قاتلاپ،
تېرەن يار چېتىگە كەلتۈردى،
چۈشسۇن دەپ ئاياغ ئاتلاپ .

*

سەن ئۆلۈك دەمەسەن مېنى،
مەن ئۆلمىدىم تېخى تىرىك .
بىر مىسال بار: «ئىشەنگەن
تاغ ئارا ياتماس كېيىك .»

سەن ئىشەنگەن تاغلىرىڭ،
پايدا بەرمەيدۇ ساڭا .
تاغلا بەش كۈندىن كېيىن،
زارى يىغلايسەن ماڭا .

*

نېچكۈك ئەھۋالدا دۇر مىللەت،
ئۇيغۇر ئەۋلادى ئېچىك كۆزنى .
قىلىك غەيرەت، قىلىپ ھىممەت،
قوپۇك، تاشلاپ قۇرۇق سۆزنى .



قىلىپ تاقەت زېلىل خارلىق،
 يېتىپ كەلدۇق بۇ چاغلارغا .
 كېلىپ ياتلار ئىگە بولدى،
 قىلىپ زورلۇق ئۇ تاغلارغا .

*

جەبىر - زۇلۇمدىن قۇتۇلماي، ئۆتمەكتە ئۆمۈرلەر تامام،
 «يالقۇز ئاتنىڭ چېڭى چىقماس» يا يەتمىدى مېنىڭ چامام .
 مىسلى كۆزنى تېڭىپ جۇۋازغا قوشقان سېرىق ئۇي،
 تېپىلماس يەر يۈزىدە زۇلۇمغا بىزدەك چىڭ چىدام .

*

ئورنلار كولىنىپ يول ئۈستىگە، ھەر يەرگە قۇرمىش دام،
 لېكىن يول يۈرۈش ئىلمىدە كۆزىمىز ناھايەت خام .
 قىلۇر ئاقنى قارا، كۆرسەك قىلۇر تۆھمەت يامان بەتنام،
 ھەقىقەتتىن سۆز ئاچساق، بېرۇر بىزگە يامان دەشنام .

ئومۇمىي ھالىمىزغا قايغۇرۇش، بىزلەردە ھاماقەتلىك،
 ئالالساق ئىككى - ئۈچ خوتۇن، دېگەيلەر خوپ شىجائەتلىك .
 يوغان سەللە، ئۇزۇن تونلار بىلەن بىزلەر دىيانەتلىك،
 كۆرۈشكە زاھىرەن تەقۋا، كۆرۈنمەستە خىيانەتلىك .

*

بۈيۈك ھىممەت نىدا قىلدى: «كۆڭۈل دوستۇم نە بولدۇڭ؟» دەپ،
 كۆڭۈل مەھزۇن جاۋاب بەردى: «جاھاندىن رۇغبىتىم قايتۇر» .
 بۈيۈك ھىممەت دېدى: «ئەي ئابدۇخالىق كۆڭۈلگە ياخشى ئۇختۇرغىل،
 مۇراد - مەقسىتىگە يەتكەي، باغلىسۇن بەل يەنە بىر دايقۇر!»

*

دەردى دەۋرانلار ئۇزۇن، ۋايدادا! ئۆمۈرلەر قىسقىمىش،
تەجرىبە كەم، ئېھتىياج جىق، ھەر ئىشى بىنۇسخىمىش .
ياخشىدىن كۆپرەك يامانغا نەپسى بىزنى قىستىمىش،
مېۋىسىز بولسا دەرەخ، ئاندا نە ئىش قىلسۇن يېمىش .

*

دىلىمدا يار ھىجرانىڭ، تىلىم زىكرىڭ بىلەن مەشغۇل،
سېنىڭدۇرمەن، سېنىڭدۇرمەن، ساڭا مەن كەمتەرىن بىر قۇل .
تىرىلدۇر خاھى ئۆلتۈرگىل، ماڭا لۇتقىڭ ئېرۇر ئەي گۈل،
مەھبۇبەڭگە مۇھەببەتتىن خەۋەرسىزلىرى ئەمەس مەقبۇل .

*

توپىدا ياتسا گۆھەر،
بولماس باھاسىغا زىيان .
سۇ ئاقۇر ئاققان ئېرىقتىن،
سايدا ھەم تاشقىن قىيان .

*

ۋايى يۈزىڭ ۋايىكىم،
بەختىم نەدىن مۇنداق قارا .
قانىلار قونمىش كۆڭۈل
باغىدا ھەر بىر شاخ ئارا .

*

غېرىبىڭ ھالى مۇزتەردۇر، نەزەر قىلغىل ئايا جانان،
سېنىڭدۇرمەن ئايا جانان، ساڭا باشىم بىلەن قۇربان،
شىپالىق يولنى كۆرسەت، قىلىپ دەردىم ئۈچۈن دەرمان،
ئۆلۈم ئالدىدا كۆز يۇمماي ئۆلەرمەن قالغىغا ئارمان .



*

بۇ يول ئوتۇڭدا ئۆرتەندىم، يۈرەك - باغرىم كاۋاپ بولدى،
 سېنىڭ دەردىڭنى جىق تارتىپ، پىغانىم بەھىساب بولدى .
 ئۇيغۇرا ۋەسلىگە يەت! دەپ ۋىجداندىن خىتاب بولدى،
 تاقەتكە قالمىدى ۋاقت، بۇ جان ئەمدى چىداپ بولدى .

*

بىر كۆيگىنىگە يۈز مەررە ياندىم،
 باشتىن - ئاياغ مەن قانغا بويالدىم،
 يار نازى ئىلە ئەيلەر كەرەشمە،
 رەسۋايمالەم مەن خوپ ئۇيالىدىم .

*

تىكەنلىك بويى يوق، ئۈنگەن زىيانلىق ئۇشۇ گۈللەردىن،
 چىرايى بولمىسا ھەم مەنپەئەتلىك ئوتلار ئۈنگەن خوپ .
 جاھاندا يارى يولداشسىز كۈن ئۆتكۈزمەكمىغۇ مۇشكۈل،
 ئىپىقلار بىرلە سۆھبەتتىن يۈرۈپ چۆللەردە ئۆلگەن خوپ .

*

ھەقىقەتنىڭ روھى قېچىپ كەتتى مېنىڭ دىيارىمدىن،
 نە بولدى خۇش پۇراقى ھېچ كەتمىدى بۇ دىماغىمدىن .
 ئىزدىدىم كۆپ، تاپمىدىم شەجەن - روجەن سەھراسىدىن،
 ئىزدىدىم تاپتىم - دە، ئالدىم لېنىننىڭ گۈلباغىدىن .

*

ئاھ، قاچان مەلۇم بولۇر، دەردىمنىڭ دەرمانسىزلىقى،
 بولسىمۇ، دەردىم قېلىن، تېگىدە ئارمانسىزلىقى .
 دەردىڭدە ئاقاردى باش، ئەي ۋاپاسىز باغرى تاش،
 روھىمغا بولدى ئازاب، رەقىبىم ۋىجدانسىزلىقى .



*

تاكى ھەر تاڭدا مۇئەزرىن ئەلفەلاخ^① دەپ قىچقۇرۇر،
ئاڭلىمايدۇرلەر بۇ ئۇننى بازار ئارا ئاھەنگىران^②،
جان تىكىپ پۇل تاپ دېگەن ئىماھۇ ئەزەم ئىمىش،
قانچە يىل بولدى بۇرادەر ئەجەب چىداپتۇ بۇ چاپان!

*

ئوقۇماي سودىگەرلىك قىلغىنىڭ كۆپ مەنپەئەت قىلماس،
ئېلىپ بەشكە، سېتىپ ئونغا كاهالاتغا يەتكۈزدى .
بالىلارنى ئىبەردۇق دىن ئۇچۇن سەھەر قەندۇ بۇخاراغا،
بۇلارنىڭ ئەقلىنى ئاللا ھەۋزە ئىستىنجا^③غا يەتكۈزدى .

*

ئەي قەمەر تەلئەت پەرى، بەيكەر جامالىڭدۇر قۇياش،
مەن نەزەر قىلدىم، گۈزەللەرگە پىدا بولسۇن بۇ باش .
ھەر گۈزەل بولماس چىرايلىق، ھەر چىرايلىق ھەم گۈزەل،
چىن گۈزەل بولغاي چىرايلىق سۈپىتى بولغاي گۈزەل .

*

ياخشىدىن ياخشى چىقۇر،
چىقار بوغۇن^④ دىن ھەم ھەسەل .
يېمەسەڭ يېمەيدىغان
يېمەكنى بولمايسەن كېسەل .

ئاھ، لېكىن زالىم تەبىئەتنىڭ
ھىجەزىدۇر تەتۇر .
ئالدىسا خۇددى ھەسەل -
بولغاي زەھەر، تۇيماي كېتۇر .



*

چىقتى ياۋروپا دېگەن يەردە ئاجايىپ بىر سوقۇش ⑥ ،
 بۇ سوقۇشقا كىرمىگەن دۇنيادا پادىشاھ قالمىدى .
 رۇسىيە ئاقچاسمۇ ⑦ سەردىن ⑦ ئوشۇق توختاپ ئىدى ،
 ئەمدى بۇ كۈنگە كېلىپ ، داچەن ⑧ گە بىرنى ئالمىدى .

*

يۈرەككە ئوق تېگىپ ياتسام ئىدى ئاستاندىدە ھەي - ھەي ،
 مازارىم گۈل قۇچۇپ قالسا ئىدى بوستاندا ھەي - ھەي .
 ۋەتەننىڭ دانە تۇپراقى گويا ئالتۇن ، ھىدى زەپەر ،
 تەۋەررۈك نامىنى يازسام ئىدى داستاندا ھەي - ھەي .

① ئەلەفلاخ -- ئويغىنىش ، ئازاد بولۇش .

② ئاھەنگىران -- تۆمۈرچى .

③ ئىستىنجا -- ناماز ئوقۇش ئۈچۈن تەرەت ئېلىشنىڭ ئالدىنقى شەرتى .

④ بوغۇن -- ھەسەل ھەرىسى كۆزدە تۇتۇلىدۇ .

⑤ سوقۇش -- بىرىنچى دۇنيا ئۇرۇشى كۆزدە تۇتۇلىدۇ .

⑥ ئاقچا -- ئەينى زاماندىكى چار پادىشاھىنىڭ پۇلى . بۇ پۇل «سوم» دېيىلەتتى . بىر سومغا شىنجاڭدا بەش سەر يەرلىك پۇل تېگىشلەتتى . سودىگەرلەر بولۇپمۇ مەككىگە بارىدىغان ھاجىلار ۋە يىپەك يولىدا تۆگە بىلەن قاتنايدىغانلار رۇسىيە سوممىنىڭ بىرىنى بىرنەچچە سەر يەرلىك پۇلغا سېتىۋالاتتى . مۇستەبىت ياڭ زېڭشىن خەلقنى گېزىت - ژۇرنال ئوقۇشتىن مەھر رۇم قىلغانلىقتىن ، دۇنيا ۋەزىيىتىدىن بىخەۋەر قالغان سودىگەرلەر ئاق پادىشاھنىڭ غۇلاپ كەتكەنلىكىنىمۇ بىلمەي ، ئۇنىڭ سوملىرىنى ساقلاۋېرىپ ، نەتىجىدە بازاردا ئۆتمەس بولۇپ قالغان . دىن كېيىن ، ئىقتىسادىي جەھەتتىن كۆپ زىيان تارتقانىدى . شائىر بۇ يەردە شۇ خىلدىكى كىشىلەرنىڭ ھالىغا ۋاي دەپ ، چار پادىشاھىنىڭ غۇلغانلىقىنى قوللاپ - قۇۋۋەتلىگەنلىكىنى بىلدۈرىدۇ .

⑦ سەر -- شىنجاڭ بازىرىدىكى پۇل ، بىر كوپىغا توغرا كېلىدۇ .

⑧ داچەن -- شىنجاڭ بازىرىدا ئەينى يىللاردا يۈز داچەنگە بىر سەر پۇل تېگىشلەتتى .

مۇرەببەلەر

ئاھ خىيالغىدىن يېتىپتۇ جىق ماڭا ئاۋارلىق،
ئىشقى سەۋداسى ئىمىش بىز بىداۋا بىمارلىق .
يار ساڭا كۆيگەنسېرى كۆڭلۈمدە ئارتۇر يارلىق،
ئاھ ماڭا يەتكۈزمىگەن دۇنيا ئىمىش غەددارلىق .

مەن ھەمىشە ئويلىغان ئويۇم سېنىڭ ھەققىڭدۇر،
ھەم يەنە قىلغان سۆزۈم دائىم سېنىڭ ۋەسلىڭدۇر،
بۇ كۆڭۈلنىڭ خۇشلۇقى يوق بولسىمۇ ۋەسلىڭدۇر،
ئۇيغۇ يوق تۈنلەر قالدۇر، ئاجىز غېرىب بىمارلىق .

ئايرىلىپ سەندىن، شۇبۇ كۈنگە قەدەر يادىمىدەن،
مىڭ خىيال قىلغان بىلەن دائىم مەگەر يادىمىدەن،
بۇ قاراڭغۇ كېچىدە ئەي قەمەر، يادىمىدەن،
كۆرگىلى مانى بولۇر ئاجىز غېرىب بىمارلىق .



ئارزۇ - ئارمانم مېنىڭ ①

يار ۋەسلىگە يېتىشتۇر
ئارزۇ - ئارمانم مېنىڭ .
بولغۇسى بىر كۈن نېسىپ
دەردىگە دەرمانم مېنىڭ .

نا ئۈمىد ئوغلان ئەمەسمەن
مىڭ جاپا چەكسەممۇ گەر ،
ھۆرلۈكىن تاپماق ۋەتەننىڭ
ئاھۇ ئەپغانم مېنىڭ .

ئىستەكلىك يورۇتقۇسى ،
ئۇيغۇر سېنىڭ ئەۋلادلىرىڭ .
غايىلىك مەقسەت - نىشان ،
شۇلدۇر شەرەپ - شانم مېنىڭ .

ئابدۇخالىق بولما روھسىز
دەپ يۈرۈپ قىلدىم قەسەم .
كەتسىمۇ باش بۇ يولۇمدا ،
ئاقسىمۇ قانم مېنىڭ .

1932 - يىل

① بۇ شېئىر 1930 - يىللاردىن بۇيان ئەزىز نىياز ئاكا ساقلاپ كەلگەن نۇسخىدىن ئېلىندى .

لەنەت ساڭا زالمىلار

تۈمەن لەنەت ساڭا خەلقىن،
قان ئىچكۈچى ۋەھشى زالمىلار .
گۇناھسىز خەلقنى قىرغان
ۋە يىرتقۇچ ۋەھشى زالمىلار .

تىنچ ياتقان پىقىر - پۇقرا،
سەبىي مەسۇم ئوغۇل - قىزنى،
ئىچىپ قانىنى، ئاپەتلەر -
چاققۇچى ۋەھشى زالمىلار .



مۇزلىدى ①

سوغ زىمىستان قەھرىتاندا يولدا داۋان مۇزلىدى^②،
پوتلا چېرىك يولغا چىقتى، چىقتى بوران مۇزلىدى ،
قار - شۇرغان ئۇردى - سوقتى، بولدى سەرسان مۇزلىدى،
ليەنجاڭۇ يىنجاڭى جىڭگوك^③ بولدى ۋەيران، مۇزلىدى ،
پاختىلىق تامبال ئىچىدە جايى پىنھان مۇزلىدى .

جىن شۇرپىن غەزەپ بىلەن ھەربىگە بۇيرۇق^④ قىپتىمىش ،
«تۇرپانلىق زىۋازىلار»^⑤ نى جادۇدا باس، دەپتىمىش ،
ئەللىك ھارۋا دادۇي - رىنما جادۇلەرنى^⑥ ئەپتىمىش ،
بۇيرۇقى ئىجرا قىلىشقا بەش يۈز چېرىك كەپتىمىش،
ياۋغا قارشى سوغ كۈچەپ نەچچە چەندان مۇزلىدى .

موسۇل مۇھىتى^⑦ ئاڭلاپ بۇنى، ئۈرۈمچىدىن ماڭدى شۇئان،
چىقتى چىغ دەڭدىن^⑧ چېرىك سايئوپىدا^⑨ سوقتى بوران ،
كەلدى تۇرپانغا خەۋەر، چېرىك ئاشقۇنچە داۋان^⑩ ،
رۇسلىنىپ «قارشى ئېلىش»^⑪ قا چىقتۇق ئالدىغا تامان،
تاڭ سەھەر يارغۇل ئارا بۇ ھەربىي پەرمان مۇزلىدى^⑫ .

تاقابىل تۇرۇشقا بىزدە نەيزە - ئورغاق تەييار ئىدى،
جاللاتارنىڭ ئالدىدا بىزگە ھەققەت يار ئىدى ،
جان تىكىپ ئاتلاندى يۇرت، توسماق ئۇنى بىكار ئىدى،
«توققۇزى رەڭ، بىرى جەڭ» دېگەن قەدىم سۆز بار ئىدى^⑬ ،
ئالدىدۇق دۈشمەننى بىز، ئۇر - ئۇردا چاشقان مۇزلىدى .

بامدات بىرلە رەپىق^① ھېسامىدىن^② بولدى شېھىت،
 «رەكەفا بىللا شېھىت»^③ دەپ رۇسۇلۇم ئاللاغا ئىيت،
 ئەھلى تۇرپان ھازىدا، ئايرىلدى سەندىن ئىست،
 ھەققەت قۇربانىسەن، ئاللا نېسىپ قىلسۇن بېھىش،
 كۈنگىمۇ بولدى مۇسبەت - تۇتۇلدى ئاسمان، مۇزلىدى .

ئاقارغان تاڭ سۇبھىگە چۈشتى قىزىل قان جىلۋىسى،
 ئۇجۇقۇپ بولدى شۇ كەم پالەچ چېرىكىنىڭ ھەممىسى،
 پاك - پاكىز چۈشتى قولغا ئوق ۋە مىلىتىق جەمئىيسى،
 قالدى جان قايقۇسىدا لويى - ئامبال، نۇڭچىسى،
 مىسلى كەچ كۈزدە چۈندەك ھالى پەرىشان، مۇزلىدى .

1933 - يىل 2 - ئاي

① بۇ شېئىر 1933 - يىل 1 - ئايلاردىكى تۇرپان دېھقانلار قوزغىلىڭىنىڭ غەلىبىسىنى خاتىرلەش يۈزىسىدىن شۇ يىلى 2 - ئايلاردا يېزىلغان. ② داۋانچىنىڭ داۋىنى كۆزدە تۇتۇلىدۇ. ③ جىڭگوڭ — ئەپيۈنگەش. ④ جىن شۇرىنىڭ 1933 - يىل 1 - ئايدا بەش يۈز چېرىكتىن تەركىب تاپقان «چاڭشىڭنىڭ» (داۋاملىق غالىب كەلگۈچى باتالىيون) نى تۇرپان دېھقانلار قوزغىلىڭىنى باستۇرۇشقا ئەۋەتىش توغرىسىدا چۈشۈرگەن بۇيرۇقى. ⑤ تۇرپان قوزغىلاڭچىلىرى كۆز-دە تۇتۇلىدۇ. ⑥ ئەللىك تارانچى ھارۋىسى بىلەن يولغا چىققان بەش يۈز چېرىكتىن تەركىب تاپقان قوشۇن. ⑦ موسۇل مۇھىتى — تۇرپان ئاستانىلىك سودىگەر. ⑧ چىغ - دەڭ — ھازىرقى ئۇ-رۇمچى - تۇرپان تاشيولىدىكى پارچە ساقال توختالغۇسى. ⑨ سايئوپۇ — ھازىرقى نۇزلۇق كۆل (يەنخۇ)، ئۇرۇمچى - تۇرپان تاشيولىدا. ⑩ داۋان — داۋانچىنىڭ داۋىنى، دۈشمەن قوشۇنى داۋانچىدىن ئاشقۇچە خەۋىرى تۇرپانغا يېتىپ كەلگەن. ⑪ تۇرپان شەھىرىگە كىرىدىغان جايدا خىزمەتتىن ئالماشتۇرۇلغان ۋە يېڭىدىن تەيىنلىنىپ كەلگەنلەرنى ئۇزىتىپ قويىدىغان ۋە كۈتۈۋالدىغان بىر مۇراسىم سۇيىسى بولۇپ، بۇ يەر «چاڭگىسى» دەپ ئاتالغان. قوزغىلاڭچىلار مۇشۇ يەردە ئۆستىملىق بىلەن «قارشى ئېلىش» تكتىكىسىنى ئىشلىتىپ، دۈشمەننىڭ «ئالدىغا چىققان». ⑫ بۇ مىسرادا جىن شۇرىن ئەۋەتكەن قوشۇننىڭ قوزغىلاڭچىلار مۇھاسىرىسىگە كىرىپ قالغانلىقى بايان قىلىنىدۇ. ⑬ «قارشى ئېلىش» تكتىكىسى ئىشلەتكەن قوزغىلاڭچىلار «چاڭاڭ» مەھەللىسىدە ئەللىك يەرگە گۈلخان يېقىپ، جىن شۇرىن قوشۇنلىرىنى كۆرۈنۈشتە كۈتۈۋالغان قىمبايەتكە كىرىۋېلىپ، سوغۇقتا توڭلاپ كەتكەن چېرىكلەر گۈلخاندا ئوتسىنىشقا باشلىغاندا، بىر پاي ئوق چىقارمايلا ھەممىسىنى پاك - پاكىز يوقاتقان. ⑭ رەپىق — (ئەرەبچە) دوست. ⑮ قوزغىلاڭ رەھ-بەرلىرىدىن بىرى بولغان ھېسامىدىن زىيەر. ⑯ «رەكەفابىللا شېھىت» — (ئەرەبچە) «ھەي مۇھەممەت بەيغەمبەر، سەن خۇدانىڭ ئالدىدا مەرھۇمنى شېھىتتۇر دەپ كېيىل بولغىن» دېگەن مەنىدە.

قىزدى

يىلدىكىدىنمۇ ھاۋا ئىسسىقتا تۇرپان قىزدى،
ئوت بولۇپ ۋاللاھۇ ئالەم نەچچە جەندان قىزدى .
دەل - دەرەخ تاشلىدى ياپراق، كەتتى بوستان سارغىيىپ،
ئوت ئىچىدە ھۆپ ئۇرۇپ يۈسۈپ پىفاك^① قىزدى .
پوتلا چېرىك، ماڭقا يايىلارنىڭ ھېسابىن قىلمدۇق،
تۇڭلىڭۇ^② تەنجاڭ^③ ۋە يىڭجاڭ^④ ، نەچچە لىيەنجاڭ^⑤ قىزدى .
تۇڭچىلاردىن^⑥ ھامۇنئاخۇن^⑦ تولا ئۆيىدىن چىقىمىدى،
مەھتلى^⑧ مەغرۇرى نەپسى لوچىڭدا^⑨ سەرسان قىزدى .
دايسى مادايىنىڭ^⑩ ئىسسىققا خېلى تاۋى بار،
مەيدىسى ئاجىز كېلىپ يېسە جۇافەن^⑪ قىزدى .
قانچە سوغۇق قىلىسمۇ مۇزدەك پاراڭدىن گەپ ئېچىپ،
يەلپۈگۈچ تۇتقان غادايدىغان ياردا بۇرھان^⑫ قىزدى .
يۈسۈپ ئاشپەز چۇ داخەننىڭ^⑬ كېنىزەكىگە يۇقۇپ،
ئارقىدىن تاڭگودا خوپ تۇزلۇق پالاخمان قىزدى .
سالسىمۇ مۇزدەك پاراڭ ھاجى نىياز سەييۇڭ^⑭ كىرىپ،
سودىگەر مېھمانىمىز سىدىق ئوسمان^⑮ قىزدى .
خۇددى ياغ ئالغان قاپاقتەك سوگو سۇۋازنىڭ^⑯ بېشى،
تەرلىدى، سۇ بولدى چېپ - چېپ، نېنەتتى مېھمان، قىزدى .
مەنسىزدۇر بۇ قىزىشلار، قىلچىمۇ نەتىجىسىز،
ئۇيغۇرا، بازغاننى ئال - تۆمۈرمۇ چاپسان قىزدى .

① يۈسۈپ پىفاك — تۇرپان يېڭىشەھەرلىك، ئابدۇخالىق ئۇيغۇر بىلەن زامانداش ئادەم بو-
لۇپ، ئەينى چاغدا يېڭىشەھەردە كۆنچىلىك دۇكىنى ئاچقان. «پىفاك» — تېرىجىلىك دۇكىنى بو-



لۇپ، يۇسۇپ تېرىجىلىك قىلغاچقا، دۇكىنىنىڭ نامى لەقەم بولۇپ سىڭىپ، «يۇسۇپ پىناڭ» دەپ ئاتالغان. ئۇ يەنە ئەينى مەزگىلدە پۈتۈن تۇرپانغا تونۇلغان چاقچاقچى ئىدى. ② ③ ④ ⑤ خەنزۇچە ھەرىپى ئەمەل ناملىرى بولۇپ، باش قوماندان، پولك كوماندېرى، بانالىيون كوماندېرى، روتا كوماندىرى، دىرلىرىنى كۆرسىتىدۇ. ئەينى چاغدا تۇرپاندىكى چېرىكلەر تۇرپان كۈنئەھەردىكى سېپىل ئىچىدە تۇراتتى. سېپىل ئىچىدە بىرەر تۈپ دەرەخمۇ ياكى سۇمۇ يوق ئىدى. بۇ ھەرىپى ئەمەلدار، چېرىكلەر، نىڭ تولىسى ئىچىرى ئۆلكىلەردىن ئېلىپ كېلىنگەنلەر بولۇپ، تۇرپاننىڭ ئىسسىق ھاۋاسىغا كۆنۈلمەي، مەڭگەچكە ھالى بەكمۇ خرابا ئىدى. شائىر بۇ مىسىرلاردا شۇلارنىڭ بىچارە قىيىنچىلىقىنى مەسخىرە قىلغان. ⑥ تۇڭچى -- نەرجىمان، تىلماچ، ⑦ ھامۇت تۇڭچى -- تۇرپانلىق كىشى. شۇ چاغدا تۇرپان ناھىيە ئايمىقىغا نەرجىمان بولغان. بۇ ئادەممۇ ئائىلىسى بىلەن ناھىيە مەھكىمىسىدە ئولتۇراتتى. ئۇ ئىسسىقچىدا مەزگىل ئادەم بولۇپ، ھاۋا ئىسسىق كەتكەن چاغلاردا كۈن بويى گەمىدىن سىرتقا چىقامىتتى. ⑧ مەمتىلى (تۇڭچى) -- تۇرپانلىق كىشى. شۇ چاغدا تۇرپان ناھىيە ئايمىقىغا باش تەر جىمان بولغان. بۇ ئادەم تۇرپان يېڭىشەھەردە ئولتۇراتتى. ئۇ «مەنسىپى» گە تايىنىپ، تۇرپان خەلقىنى كۆپلەپ قاقىتى. سوغىتى قىلىپ نۇرغۇن پارا بېگەن، پارا يەپ تاپقان بايلىقىنىڭ بەدىلىگە مەككىگە بېرىپ «ھاجى» بولغان. ئۇ پارا بېيىشى كويىدا ھەمىشە ئىسسىق - سوغۇققا پەرۋا قىلماستىن، ناھىيە مەھكىمىسى ئەتراپىدا چۆرگەنلەر يۈرەتتى ھەم پارا بېگەنلىكىدىن مەغرۇرلىناتتى. شائىر بۇ ئادەم بىلەنمۇ زامانداش بولغاچقا، بەزى سورۇنلاردا بىرگە بولۇپ قالغاندا «ئەگەر نەپىسنىڭ سۈرىتىنى سىزنىش توغرا كەلسە، مۇشۇ مەمتىلى تۇڭچىنىڭ سۈرىتىنى سىز سا كۆپايە» دەپ، ئۇنىڭ ئاچ كۆز خۇسۇسىيىتىنى رەھىمسىزلىك بىلەن ئېچىپ تاشلايتتى. ⑨ لويىڭ -- تۇرپان كۈنئەھەر. ⑩ مادايى (ما قامىلىك دايى) -- ئەينى چاغدىكى تۇرپان يامۇلىدىكى بايلىرىنىڭ باشلىقى. بۇ ئادەمنىڭ ئاشقازان كېسىلى بولۇپ، يولۇ بېسىلا مەيدىسى ئاغرىيدىكەن. شائىر بۇ يەردە يامۇلىنىڭ دايىسىنى مەسخىرە قىلىدۇ. ⑪ جۇافەن -- پولىۋ. ⑫ بۇرھان -- تۇرپاننىڭ يار يېزىسىدىن. ئۆزى سەنئەتخۇمار ئادەم ھەم خەلق قوشاقچىسى. ئەينى چاغلاردا تۇرپاندا بۇ ئادەمگە «بۇرھان سوغۇق» دەپ لەقەم سىڭگەن. بۇ ئادەم باش باھاردىن تاكى كەچ كۆزگىچە قولىدىن بەلپۇگۈچ چۈشمەيدىغان، غادىيىپ ماڭىدىغان، مەغرۇر، كېلىشكەن، قويۇق بۇرۇن، لۇق، قاۋۇل بىر ئادەم ئىدى. بۇ مىسىرلاردا شائىر شۇ ھەزىلچىنىڭ سوغۇق چاقچاقلىرىمۇ تۇرپاننىڭ شۇ يىلدىكى پەۋقۇلئادە ئىسسىق ھاۋاسىغا «كار قىلىنغان» لىقىنى، ھەتتا سوغۇق گەپلەرنى تىنماي قىلىدىغان ئادەم (بۇرھان) نىڭ ئۆزىمۇ بۇ ئىسسىقتا قىزىپ كەتكەنلىكىنى تەسۋىرلەيدۇ. ⑬ چۇ داخەن -- ئەينى چاغلاردا تۇرپانغا ئامبال بولغان كىشى. بۇ مىسىرنىڭ مەزمۇنى مۇنداق: يۇسۇپ چۇ داخەننىڭ خۇسۇسىيەت ئاشىرى ئىكەن. چۇ داخەننىڭ چىرايلىق خەنزۇ قىزلاردىن ئالتە - يەتتە نەپەر كېيىنكى بولۇپ، ئۇلار ئامبالغا ئاش - تاماق، چاي توشۇغىلى ئاشخانىغا كىرىدىكەن. ئاشىز پۇرسەت تاپسىلا شۇ كېيىنلەر بىلەن ھەزىل - چاقچاقلىرىنى قىلىشىدىكەن. بىر قېتىم ئاشىز بىلەن كېيىنلەر چاقچاققەبەند بولۇپ قېلىپ، قازاندىكى قورۇمنى كۆيدۈرۈۋەتكەنىكەن. قورۇمنى ئىككىنچى رەت تەييارلىغۇچى بىر مۇنچە ۋاقىت كەتكەن. بۇنىڭدىن ئامبال چاقچاقلىنىپ يۇسۇپ ئاشىزگە دەشەنم بەرگەنىكەن. ⑭ ھاجى نىياز سەيبۇلۇك -- كىيىم تىككۈچى بولۇپ، ئۇمۇ تۇرپاننىڭ لەتىپچىلىرىنىڭ بىرى. ⑮ سىدىق ئوسمان -- شۇ چاغلاردا جەنۇبىي شىنجاڭدىن سودىگەرلىك كەسپى بىلەن تۇرپانغا كېلىپ بىر مەزگىل تۇرۇپ قالغان تەقۋادار، دىيانەتلىك، مەجەزى ئېغىر - بېسىق سودىگەر بولۇپ، ھاجى نىياز بىلەن تونۇشلۇق بار ئىكەن. ھاجى نىياز كۆپ ھاللاردا بۇ ئادەمگە ھەزىل - چاقچاقلىرىنى قىلىپ ئۇنى خاپا قىلىدىكەن. ⑯ سوگو سۇۋازا -- سۇۋازا ئاشىز (خۇيزۇ). بۇ ئادەم تۇرپان يېڭىشەھەر بۇتخانا ئالدىدىكى خۇيزۇ ئاشىز. زۇلىنىڭ قورۇما قورۇغۇچىسى بولۇپ، تاقىرباش ئىدى. بۇ ئاشىز پۈتۈن ئەينى چاغدا تۇرپان بويىچە مەشھۇر ئىدى. شائىر بۇ يەردە تۇرپاننىڭ شۇ يىلدىكى پەۋقۇلئادە ئىسسىق كەتكەن ياز كۈنلىرىدە، پىزغىرىم تاپىناتتا، ئوتنىڭ نەپەتدە، ئۇنىڭ ئۈستىگە، خېرىدارلار ئاشىز زۇلغا كۆپلەپ كېلىپ، شىۋاتقان جىددىي شارائىتتا مەشغۇلات قىلىۋاتقان ئاشىزنى سۈرەتلەپ بەرگەن.



ئىچ پۇشۇش ①

(بەنپاڭزىدا ②)

كۆزۈم يۇسام بىلەلمەيمەن، ئۆزۈم ئۇخلاقمۇ، ئويغاقمۇ؟
كۆزۈم ھەم ئىلغىيالىماس ئۇ قارامۇ ياكى بۇ ئاقمۇ؟
قوپۇرمەن، ئولتۇرۇرمەن، ئۆز - ئۆزۈمنى ھېچ بىلەلمەسمەن،
بېسىپ تۇرغان يېرىم ھازىر سىلىق - غىلتاڭمۇ، تايغاقمۇ؟
سۆزى قاتتىق، كۆزى قىپپاش، بۇ كەلگەن دارىن - ئامبالنىڭ،
غەزەپلىك كۆزلىرى بىزدە، مەقسىتى بىزنى چاپماقمۇ؟
گۇناھسىز بىز، ئەيىبسىز بىز، بۇ شۇملار ③ ئالدىدا قىلچە،
ۋە ياكى بىز ئۇنۇپ چىققان ئورۇپ تاشلاشقا چاقاقمۇ؟
جاھان تارىخىدا مەشھۇر ئاتالغان نامىمىز ئۇيغۇر،
قىبلىشمايمىز بۇ شۇملاردىن، ئەمەسمىز ياكى ئاقساقمۇ.
بۇلار قىلماقتا بىزلەرگە تۆمەن تۈرلۈك ھاقارەتلەر،
بىلەلمەيمەن بۇ سۆزلەرنى، قىلىنغان بىزگە چاقچاقمۇ؟
ئاتايدۇ بىزنى چيەنتۇ دەپ، قوشۇپ ھايۋان بىلەن بىر سەپ،
چىداشقا زەررە ئاقەت يوق، ھاياتلىق بىزگە شۇنداقمۇ؟
شۇنغا ئالدىق تاياق - توقماق ۋە ھەم پالتا، قارا مىلتىق ④،
باشلىدۇق بىز ئۇلۇغ جەڭنى قارا تاغلارنى ئاتلاپمۇ ...
خەۋەر تاپتىم بۇ ئەھۋالدىن، قۇمۇلدىن پارتلىغان بۇ جەڭ،
خۇشاللىقتىن تۇرۇپ كەتتىم، ئورۇن - كۆرپەمنى تاشلاپمۇ؟
داۋاملاشتى بۇ جەڭ دەھشەت، چۆچۈتۈپ ھۆكۈمرانلارنى
(زۇلۇمدىن تارتىمىغان قولى، گۇناھسىز ئەلنى باغلاپمۇ).
ئىشتىراك قىلدىم سەپەرگە، ئۆزۈمنى دەڭسىمەي دوستلار،
ئوزۇق كەمچىل، ئۇزۇن يولغا، بۇ يول ئوي - دۆڭمۇ، پانتاقمۇ؟

بۇ دۈشمەن چامىدىنى ئالغا، چېكىندۇق ئاز، بۇ دۈشمەندىن،
 لېكىن، غايەت ئېغىر ئەھۋال، ئاسارەتتىن قۇتۇلساقمۇ،
 ياۋاشنىڭ دۈشمىنى كۆپتۈر، ياۋاشلىق بىر بىلىمسىزلىك،
 بىلىمسىزلىك جاھالەتتە ياشاش مۇمكىنمۇ قانداقمۇ.
 چۇۋۇلدى ساپ زېھىن، تارقاپ پىكىر، باشنى خىمال باستى،
 بۇ ئىش ماقۇلمۇ يا ئۇ ئىش ۋە ياكى جىملا نۇرماقمۇ؟
 يۈرەكتە بارمۇ يا بىر دەرد، نېمىشقا سالىدۇ تىترەپ،
 كۆيۈك دەردىمۇ، قۇللۇقمۇ ۋە يا تېگىدە قورققامۇ؟
 يىراقتا پارقىرار يۇلتۇز، ئەجەب ئايىمۇ ۋە يا چولپان،
 كېچەمۇ ياكى كۈندۈزمۇ ۋە ياكى ئىچ پۇشار چاغمۇ؟
 تىلىم ھەم ئىلغىيالماس تاتلىق بىلەن ئاچچىق ئاراسىنى،
 چۈچۈكمۇ بۇ ئىچىملىك ياكى شورمۇ ۋە ياكى قىرتاقمۇ؟
 بولالماي ئاھۇ تارتىپ، ئەيلىدىم پەريادى ۋاۋەيلا،
 ئېغىزدىن كۆككە چىققاي ئوت، بۇ ئىش دەردىمگە ئايغاقمۇ؟
 ئۇزۇن تۇن قاپقاراڭغۇ، بارچە زىچان ئىستىراھەتتە،
 بىلەلمەيمەن نە بولىدۇم، ئاغرىدىممۇ ياكى مەن ساقمۇ؟
 قويۇپ ماڭماقچى بولسام يۈرەلمەيمەن نە ھادىسى بۇ،
 بېسىپ تۇرغان يېرىم ياكى خەتەرلىك پەستۇ قىرغاقمۇ؟
 قېنى، مۇڭداشقىلى يارەي مۇۋاپىق، بارمۇ بۇ دەمدە،
 ۋە يا مىسكىن پېقىر ئۇيغۇر ئاسارەتتە ئۆزى تاقمۇ؟! ...

1933 - يىل 3 - ئاي، تۇرپان

① بۇ مەزمۇندىكى شېئىر يېڭىدىن تېپىلغان قوليازىلار ئاساسىدا تولۇقلاندى .

② بەنپاڭزا --- تۈرمە كامپىرى .

③ شۇملار --- شۇ زاماندىكى چوڭ - كىچىك ئەكسىيەتچى ئەمەلدارلار ۋە ئۇلارنىڭ بارلىق ئاتارمەن - چاپارمەنلىرى كۆزدە تۇتۇلدى .

④ قارا مىللىتىق --- دورا، پاختا، ئوقنى ئاغزىدىن سۈمبە بىلەن چىڭداپ ئاتىدىغان بىر ئاتار يەرلىك مىللىتىق .



بۇ كېچە ①

(مۇخەممەس)

بولمىسا يارىم قەدەھ شۇ پىيالە بۇ كېچە،
قالمىسۇن ھەسرەت - نادامەت يەتتى نالە بۇ كېچە .
ئۇشبۇ موھتاجى تاماشا قىل شەلالە بۇ كېچە،
نۇرىنى مات ئەيلىگەن كور كۆزى شەھلا بۇ كېچە،
ئىشقىمىز - ئېرىپانمىز ساغلام تاماشا بۇ كېچە .

سىزگە بەردۇق ئىشقىمىزنى ھەرنەزەردە بىمالال،
بۇ كېچە دەردلەرگە دەرمان بولغۇسى سۆيگۈ مالال،
ئىلتىپات يوق بەتتىكى بولغانلارغا قالدى سوڭ سوئال،
سۆيگۈ مەيدانغا نىسبەت بولمىغاي ھېچ قاچ ماھال،
ھەر ئۆمۈر بىزىلەرگە پۇرسەت بەردى مەۋلا بۇ كېچە .

سۆيگۈ ئەھلى سۆيگۈنىڭ قەدرىنى بىلىمەك بىرلە بار،
بىلىمىگەنلەر قالدى چۆلدە، قالدى دەردتە ئاھ - زار،
كۆرگەننىڭگە، بىلگەننىڭگە قىلمىساڭ كۆپ ئىپتىخار،
يار ئەمەسمەن، يار دېمەك، قىلماققا ياد قىلسا ئۇيار،
ئىپتىقلى تارىخنى مەن، قىلدىم ئاۋارە بۇ كېچە .

بىزنى خوپ ياد ئەيلىگەن «يارىم» دېگەن ئاۋازىمىز،
باغ ئارا - گۈلشەن ئارا جەۋلان قىلۇر پەرۋازىمىز،
سايىرىغان بۇلبۇل كەبى ھەربىر مۇقامغا سازىمىز،



كۆڭلىمىز تەختدە جايلىق ھۆرلىقا شاھزادىمىز،
مۈلكى ئىقبال ھەر مۇھەببەت ھەمد ئەھلى بۇ كېچە .
كەل مېنىڭ دۆلەت قۇشۇم، قون، تەخت سۇلتانىم مەگەر،
داغ ئەلەمدە قالسۇن، كۆڭلۈمدە شەيتانىم مەگەر،
ئىككى ئالەم خۇش بولاي مۆمىن سەن، جانىم مەگەر،
يوق، كى ھېچ جان قىممەتى سەندە ۋۇجۇد جانىم مەگەر،
بىر پەرىشتە ۋەسىپىدە كۆڭلۈمنى ئوينا بۇ كېچە .

زالىمغا سۆيگۈسىنى بەرگەن ئۇل بىچارەلىك،
كۈللى داستانى مۇھەببەت تەسۋىرى ئاۋارەلىك،
ئىشقى سەۋدا شەمئىدە كۆيەككە يار پەرۋانەلىك،
تارىخىي زۇلمەت ئىكەن، بىلمەسكە يار شەيدانەلىك،
رەھمە قىل، يانىمغا كەل، كۆڭلۈمنى ئوۋلا بۇ كېچە .

سەن گۈزەلسەن، سەنكى ئەفشا ئەتكىلى چىندىن نىيەت،
قارىشلىق «يا» ئوقدۇر، سۆيگۈگە كەلگەن زۆرۈرىيەت،
خاكسارنىڭ مەن، زۇلۇمدۇر مەن ئۈچۈن مەھرۇمىيەت،
شۇ كۆڭۈلنى ئوۋلىماققا بولمىسا بىر جىددىيەت،
ئەزىرايى، گۈلىستان دەشتىگە پالە^۲ بۇ كېچە .

سەن ھالال بىرلە ھارامنىڭ پەرقىنى بىلمەي تۇرۇپ،
قىلمىغىل مەرد، سۆيگۈنى ئۆزۈڭچە ئەنداز كەلتۈرۈپ،
قانچىلار كەتتى بەقاگە ئىشقىي سەۋدا تۆكتۈرۈپ،
ئاشقىي بىچارىلىكنىڭ ھۆكۈمىنى بىلمەي تۇرۇپ،
سۆيگۈنى كۆڭۈلگە قوشماققا ھاۋالە بۇ كېچە .

ئۇشۇ پۇرسەتنى قاچۇرساڭ سەن جۇۋاينىمەك دېمەك،
سۆيگۈنىڭ قەدرىنى بىلمەس بىداۋا، بەزگەك دېمەك،
بىر كۆتەكتەك ئوت ئىچىدە ھوشى يوق ھىڭگەك دېمەك،



تاشلىغان ئۇچماقنى مەلئۇن، دوزىخى كۆيمەك دېمەك،
بولمىسا ئەقىلىك، بولۇپ كەلگىل كى لەيلا بۇ كېچە .

بىزنى كۆرمەك بىرلە باغنىڭ گۈللىرىدىن ساز چىقار،
ئون ئۇچىنچى سۆيگۈ مۇقامى دېگەن ئاۋاز چىقار،
جىلۋىلىك، خۇشلۇق سىرى مۇندا كۆپ دىلباز چىقار،
بولمىسا ھېچىر نامايىش ئەتكىلى بىر ناز چىقار،
كۈن ۋە ئاي بولغاي خىجالەت كۆزى شەھلا بۇ كېچە .

بىز بۇ ئاخشاملارنى ئاخشاملارغا قوشماق بىرلە خۇش،
تەشۋىخەتلىك بەزم ئارا بولغاي چىراغ قىلغاي بەھوش .
ئۇشبۇ سائەتلەر غەنىمەت، كەل قوشۇل ئابات نە ئۇش،
مۇندا بار مەردانىلىك، يوق مەرد يالغاندىن تاۋۇش،
مەن ئايان قىلدىم ساغما، قىل زەۋقى چۆلە بۇ كېچە .

ئۇيغۇر، يار لۇتقىنى كۆرمەكنى بىلمە ئىماندىن يىراق،
كۆڭۈل باغى مەگەر... بولما قۇرباندىن يىراق،
نىگە بولسۇن سائادەت قەدرى ھېكمەت جاندىن يىراق،
جان سېنىڭدۇر، قىلما يارەب بىزنى جاناندىن يىراق،
جۈملە ئاساسىي يوقالغان مەجلىس ۋاللا بۇ كېچە .

① بۇ شېئىرنى شائىرنىڭ سىڭلىسى خەلىپىخان ئايلا(ھەدە) 1986 - يىلى ھەجگە بارغاندا،
باھاۋىدىن ھاجى ئارقىلىق بىر كونا ژۇرنالدىن كۆچۈرۈۋالغان. مەزكۇر ژۇرنال خېلى بۇرۇن تەي-
ۋەندە ئۇيغۇر يېزىقىدا نەشر قىلىنغان بولۇپ، بۇ ژۇرنالدا ئابدۇخالىق ئۇيغۇرنىڭ بىر تۈركۈم شې-
ئىرلىرى ئېلان قىلىنغانىكەن. بىز بۇ شېئىرلاردىن بىرىنى، يەنى «بۇ كېچە»نى نەشرگە تەييارلى-
دۇق. (نەشرگە تەييارلىغۇچىلاردىن).

② پالە -- پال سېلىش دېگەن مەنىدە .

ئۆلۈم ئالدىدىكى خىتاب ①

بىزگە بار ھەرقاچان ئۆلۈم يا كۆرۈم،
ئۆلۈمدىن قورققان ئۆزى بىر لۆم - لۆم .
كۆتۈرگىن باشىڭنى ،
تىك تۇت قەددىڭنى ،
جەڭ قىلىپ ئۆلسەممەن ئېچىلغاي گۈلۈم! ...



① بۇ شېئىرنى 1933 - يىلى 13 - مارت كۈنى شائىر نەزەربەند قىلىنىپ، كوچىدا سازا-
بى قىلىنغاندا قەتل قىلىنىشتىن سەل ئىلگىرى غەزەپ بىلەن ئوقۇغان. تۇرپان يېڭىشەھەردىكى
سانىراشخاندا ئىشىك يوقۇقىدىن كۆرۈپ تۇرغان ئابلەت قارىي ئۆز خاتىرىسىدە ساقلىغان .

ئاجىل

ئاپتورى : ئابدۇخالىق ئۇيغۇر
نەشرگە تەييارلىغۇچىلار : ماخمۇت زەيدى ، ماخمۇت ئەكبەر ،
ئىسمائىل تۆمۈرى ، يالقۇن روزى
مەسئۇل مۇھەررىرى : بارىجان زەپەر
مەسئۇل كوررېكتورى : گۈلشەھەر نېغمەت
تەكلىپلىك كوررېكتورى : ئايگۈل ياسىن
مۇقاۋىسىنى لايىھىلىگۈچى : ئەكبەر سالىھ
نەشر قىلىپ تارقاتقۇچى : شىنجاڭ خەلق نەشرىياتى
ئادرېسى : ئۈرۈمچى شەھىرى جەنۇبىي ئازادلىق يولى 348 - نومۇر
تېلېفون : 0991-2827472
بوچتا نومۇرى : 830001
باسقۇچى : شىنجاڭ شىنخۇا 2 - باسما زاۋۇتى
سانقۇچى : شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى : 880×1230 مىللىمېتىر ، 1/32
باسما تاۋىقى : 3.875
قىستۇرما بېتى : 4
نەشرى : 2008 - يىلى 7 - ئاي 1 - نەشرى
باسمىسى : 2009 ، - يىلى 2 - ئاي 2 - بېسىلىشى
تراژى : 5001-8000
كىتاب نومۇرى : 8-11689-7-228-978 ISBN
باھاسى : 12.00 يۈەن

[General Information]

书名=绽开吧 维吾尔文

SS号=40232597

